
ముందుమాట 


తెలుగు భాష సంస్కృతి, సాహిత్యం, చరిత్ర, లలితకళలు, జానపద విజ్ఞానం మొదలైన 
రంగాలలో బోధన, పరిశోధన, ప్రచురణ ప్రధాన లక్ష్యాలుగా ఏర్పడిన ఉన్నత విద్యాసంస్థ 
పొట్టి శ్రీరాములు తెలుగు విశ్వవిద్యాలయం. ప్రచురణలలో భాగంగా విశ్వవిద్యాలయం 
ఇంతవరకు 302 ప్రచురణలను ముద్రించింది. తెలుగు సాహిత్యానికి సంబంధించి ప్రాచీన 
సాహిత్యం కోవకు చెందిన రామాయణ, భారత, భాగవతాలతో పాటు కావ్యాలు, ప్రబంధాలు, 
యక్షగానాలు మొదలైనవాటిని ప్రచురించింది. వీటిల్లో కొన్నింటిని టీకాసహిత వ్యాఖ్యానాలతో 
వెలువరించడం జరిగింది. ఆధునిక సాహిత్యంలోని కథ, నవల, నాటకం, విమర్శ, వ్యాసం, 
జీవితచరిత్రలు వంటి పలు ప్రక్రియలకు సంబంధించిన గ్రంథాలను కూడా విశ్వవిద్యాలయం 
ముద్రించింది. ఇక తెలుగు సంస్కృతి, చరిత్ర మొదలైన వాటికి సంబంధించిన [గ్రంథాలను 
అచ్చువేసింది. లలితకళల్లో సంగీతం, నృత్యం, రంగస్థలం, చిత్రలేఖనం, శిల్పం వంటి వాటిపై 
ప్రత్యేక రచనలను ముద్రించింది. జానపద సాహిత్యం, జానపద విజ్ఞానం అంశాలకు 
సంబంధించి పరిశోధనాత్మకమైన ప్రచురణలను తీసుకురావడమైంది. వీటితోపాటు విజ్ఞాన 
సర్వస్వ సంపుటాలను, తెలుగు వెలుగులు పేరిట సాహిత్యం, చరిత్ర, సంస్కృతి, లలితకళలు, 
రాజకీయ, విజ్ఞాన రంగాలకు చెందిన మహనీయుల జీవిత విశేషాలతో కొన్ని సంపుటాలను, 
సమాజంలోని అన్ని రంగాలకు సంబంధించిన అంశాలపై తెలుగులో విజ్ఞాన సర్వస్వ 
సంపుటాలను విశ్వవిద్యాలయం వెలుగులోకి తీసుకొని వచ్చింది. ఇంకా వివిధ రంగాలకు- 
చెందిన తెలుగు ప్రముఖుల జీవిత చరిత్రలను లఘుగ్రంథాలుగా ప్రచురించడమైంది. 
అదేవిధంగా తెలుగు బోధనకు సంబంధించిన వాచకాలు, నిఘంటువులను కూడా 
తయారుచేసింది. ఈ ప్రచురణలను కేవలం తెలుగుకే పరిమితం చేయకుండా ఇతర భాషల్లోని 
మేలిమి రచనలను కూడా వెలుగులోకి తీసుకొని రావడమైంది. అదేవిధంగా తెలుగులో 
ప్రసిద్ధమైన రచనలను అవసరమైన మేరకు ఇతర భాషల్లోకి అనువాదం చేయించడమైంది. 


తెలుగు ప్రముఖుల జీవితవిశేషాల లఘు (గ్రంథ రచనల్లో భాగంగా కీ.శే. మండలి 
వెంకట కృష్ణారావు జీవిత విశేషాలతో తెలుగుజాతి స్ఫూర్తి ప్రదాత - మండలి వెంకట 
కృష్ణారావు అన్న పేరుతో ఈ గ్రంథాన్ని ఇప్పుడు పాఠక లోకానికి అందించడమవుతోంది. 
కీ.శే. మండలి వెంకట కృష్ణారావు 1974లో ఆంధ్రప్రదేశ్‌ విద్యాసాంస్కృతిక వ్యవహారాల 
మంత్రిగా పనిచేశారు. 1975లో వారి ఆధ్వర్యంలో హైదరాబాదులో మొదటి ప్రపంచ తెలుగు 
మహాసభలు ఎంతో వైభవంగా జరిగాయి. వీటిద్వారా ప్రపంచం నలుమూలలా ఉన్న తెలుగు 

వారందరినీ ఒక వేదిక మీదికి తీసుకొని రావడమైంది. దీని కొనసాగింపుగా రాష్ట్రేతర 
ప్రాంతాలలో, విదేశాలలో తెలుగువారి భాషా సాంస్కృతిక పరిరక్షణ కోసం ఒక సంస్థ 
అనివార్య మని భావించి అంతర్జాతీయ తెలుగు సంస్థని స్థాపింపజేసిన ఘనత శ్రీ మండలివారిది. 
ఈ సంస్థ ద్వారా ఇతర రాష్ట్రాల్లో, ఇతర దేశాల్లోని తెలుగువారికి భాషా సాంస్కృతిక 
సేవలందిస్తూ, మహాసభలు నిర్వహిస్తూ ఆనాడు మండలి వారు విద్యాసాంస్కృతిక రంగాలకు 
చేసిన సేవలు మరువరానివి. 


అప్పటి అంతర్జాతీయ తెలుగు సంస్థ పొట్టి శ్రీరాములు తెలుగు విశ్వవిద్యాలయంలో 
విలీనమై అంతర్జాతీయ తెలుగు కేంద్రంగా పనిచేస్తోంది. పూర్వం ఈ సంస్థకు వ్యవస్థాప 
కాధ్యక్షులుగా సేవలందించిన కీ.శే. మండలి వెంకట కృష్ణారావు కృషికి గుర్తింపుగా వారి 
పుట్టినరోజు సందర్భంగా ఆగస్టు 4వ తేదీన వారి పేరిట ప్రతి ఏటా రాష్ట్రేతర ప్రాంతాలలో 
విదేశాలలో తెలుగు భాషా సంస్కృతుల ప్రచారానికి పరిశ్రమించిన ప్రసిద్ధులకు ఒక 
పురస్కారాన్ని అందజేయాలని పొట్టి శ్రీరాములు తెలుగు విశ్వవిద్యాలయం సంకల్పించింది. 
ఇందుకు కావలసిన నిధిని ఎస్‌.కె. ఫౌండేషన్‌, విశాఖపట్టణంవారు సమకూర్చారు. 


2007 ఆగస్టు 4వ తేదీన ఏర్పాటైన ఈ పురస్కార ప్రదానోత్సవ సందర్భంగా కీ, శే. 
మండలి వెంకట కృష్ణారావు గారి జీవిత విశేషాలతో ఒక లఘు గ్రంథాన్ని వెలువరించాలని 
భావించడమైంది. ఈ (గ్రంథ రచనా బాధ్యతను ప్రముఖ రచయిత, బాలల అకాడమీ పూర్వపు 
కార్యదర్శి శ్రీ బుడ్డిగ సుబ్బరాయన్‌గారికి అప్పగించడమైంది. వారు అతి తక్కువ కాలంలో 
ఎంతో శ్రమకోర్చి ఈ రచనను తీర్చిదిద్ది అందించారు. వారికి విశ్వవిద్యాలయం పక్షాన 
ధన్యవాదాలు తెలియజేస్తున్నాను. దీనిని ఆవిష్కరించిన ఆంధ్రప్రదేశ్‌ రాష్ట్ర ముఖ్యమంత్రి మాన్యశ్రీ 
డా॥ వై.ఎస్‌. రాజశేఖర రెడ్డి గారికి కృతజ్ఞతాంజలులు. ఈ పురస్కారానికి నిధులు సమకూర్చిన 
ఎస్‌.కె, ఫౌండేషన్‌, విశాఖ వారికి, ముఖ్యంగా ఆంధ్రప్రదేశ్‌ రాష్ట్ర పాడిపరిశ్రమ, పశు సంవర్ధక, 
మత్స్యశాఖామాత్యులు శ్రీ మండలి బుద్ధప్రసాద్‌గారికి, కృష్ణాజిల్లా పరిషత్‌ ఛైర్మన్‌, ఎస్‌.కె. 
ఫౌండేషన్‌ ఛైర్మన్‌ శ్రీ కుక్కల నాగేశ్వరరావుగారికి ప్రత్యేక కృతజ్ఞతలు తెలియజేస్తున్నాను. ఈ 
పుస్తకం పఠితలకు స్ఫూర్తిదాయకం కాగలదని ఆశిస్తున్నాను. 

య 


ల్ల హైదరాబాదు (ఎ. మంజులత) 
తేదీ : 18.2007 


విశిష్టం శ్రీ మండలి వ్యక్తిత్వం 


“అచ్చమైన గాంధేయవాది” అన్న ఒక్కమాటచాలు మండలి వెంకట కృష్ణారావుగారి 
వ్యక్తిత్వాన్ని వర్ణించడానికి. ఇంతకంటే గొప్పమాటలేముంటాయి. 


ఆయన బహుముఖ ప్రజ్ఞాశాలి. అకుంఠిత సేవాతత్సరుడు. నిస్వార్థజీవి. ప్రజా 
జీవనంలో తనకున్న కొద్ది ఆస్తినీకూడా వినియోగించిన మహానుభావుడు. ఎన్ని పదవులు 
అధిరోహించినా ఆస్తి తరిగిందేకాని పెరగలేదంటే ఆయన నిష్కళంక ప్రజాజీవనాన్ని 
ఎవరయినా తేలిగ్గా అంచనా వేసుకోవచ్చు. బడుగువర్గాల అభివృద్ధికోసం ఆయన 
నిరంతరం పోరాడారు. 


“పదవిలో ఉన్నా లేకపోయినా వారు ఎప్పుడూ ప్రజల మనిషిగానే ఉన్నారు. 
సహజ నిరాడంబరత్వము, ప్రజాశ్రేయస్సునందు వారికి గల అవ్యాజమయిన తపన 
వారిని అందరికి సన్నిహితులను చేశాయి. తనను మరచి తన సహచరులకు సేవ 
చేయడంలోనే పరిపూర్ణజీవితమున్నదన్న లోకోక్తికి కృష్ణారావుగారి జీవితం ఉదారణం” 
అన్నారు మన మాజీ రాష్ట్రపతి శంకర్‌ దయాల్‌ శర్మగారు. 


నిజాయితీ, చిత్తశుద్ధి, నిస్వార్థం, నిర్భయత్వం, నిర్మోహత్వం వంటి సుగుణాలకు 
ప్రోవు మండలి వెంకటకృష్ణారావుగారు. 


“గులకరాళ్ళు వందలువేలు దొరుకుతాయి. నిక్కమయిన నీలమణి లభించడం 
దుర్లభం. మనదేశం ఇప్పుడున్న ఈ విషమస్థితిలో అసంఖ్యాకులయిన నిజాయితీగల 
యువవ్యక్తులకు ఈ ఉజ్జ్వల ఆదర్శమూర్తి కనువిప్పు, ప్రదర్శకుడు అగుగాకి అన్నారు 
స్వామి చిదానంద కృష్ణారావుగారిని ప్రస్తుతిస్తూ. 


కృష్ణారావుగారి వ్యక్తిత్వానికి అద్దంపడతాయి ఆచార్య ఎన్‌.జి.రంగా గారి వాక్యాలు. 
“ఇప్పటి యువకులు, విద్యార్థులు ఆయన వద్ద నేర్చుకోవలసింది ఎంతయినా ఉన్నది. 
ప్రజాసేవకుడుగా ఆయన విజయం వేషాడంబరంపైనగానీ, అధికార ఐశ్వర్యాలు 
ప్రదర్శనమీదకాని ఆధారపడలేదు. మంత్రి పదవులు అధిష్టించినా ఆయనకు 
'భోగవిలాసాలు అంటలేదు. తాము పదవిలో ఉన్నకాలంలో ఆరూపంగా వచ్చే 


క 


ఆడంబరానికి, అలవాట్లకు, కుటుంబ అవసరాలు పెంచుకోవడానికి దారితీసే 
పరిస్థితులకు బానిసకాలేదు. ఒకసారి మంత్రులయిన చాలామంది అట్లా లొంగిపోయి 
పదవీ వ్యామోహాన్నీ, వ్యాపారదృష్టినీ పెంచుకున్నవారులేకపోలేదు. నిర్విరామమయిన 
నిజాయితీగల తమ ప్రజాసేవాతత్సరతతో ఆయన ఒక చిత్తశుద్ధిగల కార్యకర్త ఎట్లా 
ప్రజాదరణ పొందవచ్చునో ఆయన బుజువుచేశారు. లౌకిక కృషిని అలౌకికమూ, 
అమూల్యమూ అయిన సమాజసేవలో చక్కగా మేళవించడం ఆయన సాధించిన 
గొప్పవిశేషం.” 

మనిషి బాహ్య యుద్దాలలో వేల విజయాలు సాధించవచ్చు. కాని కామ, క్రోధ, 
లోభ, మోహమదమాత్సర్యాలనే అంతర్గత అరిషడ్వర్గాలను జయించడం దుస్సాధ్యం. 
వాటితో పోరాడిన వాడే సిసలయిన యోధుడు. కృష్ణారావుగారు అటువంటి నిజమయిన 
యోధుడు. ఆయన ఆలోచనలే ఆయన జీవితాన్ని నిర్మించాయి. చిన్ననాటినుండి ఆయన 
అలవరచుకున్న గాంధీతత్త్వమే ఆయన జీవితాన్ని నిర్దేశించింది. ప్రజానాయకుడుగా 
కాదు ఆయన్ని ప్రజాసేవకుడుగా తీర్చిదిద్దింది. 


జీవితంలో ఆయన చేసిన ప్రతి పనిలోనూ ఆయన నిరాడంబరత, సేవాతత్సరత 
ప్రతిబింబిస్తుంటాయి. నేటి యువకులందరికీ ఆదర్శప్రాయమయిన, అనుసరణీయ 
మయిన మహోన్నత్ర వ్యక్తిత్వం మండలి వెంకట కృష్ణారావుగారిది. 


వారి జీవితం నుండి స్ఫూర్తిని పొంది తెలుగు ప్రజలు తెలుగు భాషా సంస్కృతుల 
అభ్యున్నతికి అంకితం కావడమే వారికి అర్చించగలిగిన గొప్ప నివాళి. 


= డి. చంద్రశేఖర రెడ్డి 


తెలుగుజాతి స్ఫూర్తి ప్రదాత 
మండలి వెంకటకృష్ణారావు 


తెలుగునేలను సస్యశ్యామలం చేస్తున్న పుణ్యనదీమ తల్లి కృష్ణవేణి. పడమటి 
కనుమలలోని మహాబలేశ్వరం దగ్గర పుట్టి మన రాష్ట్రంలోని తూర్పుతీరంలో సముద్రంలో 
కలుస్తుంది. సాగరసంగమానికి ముందుగా కృష్ణానది పులిగడ్డ దగ్గర రెండు పాయలుగా 
చీలుతుంది. ఆ తరువాత ఎదురుమొండి దగ్గర మళ్లీ రెండుపాయలై, ఎలిచెట్లదిబ్బ 
వద్ద మరోరెండు పాయలుగా చీలి సముద్రంలో కలుస్తుంది. అక్కడ మూడు 
దీవులేర్చడ్డాయి. ఆ మూడింటిలోనూ ముఖ్యమైంది దివిసీమ. ఇది ద్వీపం కాబట్టి 
తెలుగులో దీవి అయింది. అసలుపేరు ఇదే, కాని జనం వాడుకలో 'దివి'సీమగా 
స్థిరపడింది. నిజంగా ఇది దివి(స్వర్గ) సీమయే. ప్రకృతి ప్రసాదించిన వరాలతోపాటు 
ఈ దీవిసీమలో ఎందరో మహానుభావులు జన్మించారు. తెలుగు భాషా సంస్కృతుల 
వికాసానికి ఎనలేని కృషి చేశారు. అటువంటి మహావ్యక్తులలో మండలి వెంకటకృష్ణారావు 
గారొకరు. 


దివిసీమలో తొలిగడ్డ పులిగడ్డ. మండలి వంశస్థుల నివాస స్థానం ఇది. పూర్వం 
కృష్ణకు ఉపనది అయిన తుంగభద్ర ఒడ్డున ఆనెగొందిలో విజయనగరాధీశ్వరుల 
ఆస్థానంలో మండలి వంశస్థులు సేనానాయకులుగా ఉండేవారు. 1565లో రాక్షస 
తంగడి యుద్దం తరువాత విజయనగర పతనం జరిగింది. నాడు ప్రపంచంలోనే 
గొప్పనగరంగా ప్రఖ్యాతిచెందిన విజయనగరం శిథిలాలుగా మిగిలిపోయింది. తరువాత 
విజయనగర రాజులు వెల్లూరు, చంద్రగిరి వంటి పట్టణాలను రాజధానులుగా చేసుకుని 
మరికొంతకాలం పరిపాలించారు. 1565 తరువాతి సంక్షిష్ట పరిస్థితులలో విజయనగర 
దండనాయకులెందరో విజయనగరాన్ని వదిలిపెట్టవలసి వచ్చింది. మండలి వంశస్థులు 
కూడా వారిలో ఒకరు. 


మండలి వెంకటకృష్ణారావుగారి మూల పురుషుడు చినపోతినీడు. ఈయనకు 
అగ్రజుడు పెదపోతినీడు. ఈ సోదరులు కొంతకాలం తుంగభద్రా తీరంలోని ఆనెగొందిలో 
నివసించారు. అయితే వీరి అధీనంలోని మండలాల గురించి, వీరి పాలన గురించి, 
జీవితాన్ని గురించి పెద్దగా వివరాలు తెలియవు. విజయనగర పతనకాలపు గందరగోళ 
పరిస్థితిలో ఈ ఆధారాలన్ని నశించిపోయాయి. మండలి వంశంలోని పెద్దలు చాలామంది 
తమవంశం గురించి, తమ పూర్వుల గురించి కొన్ని వివరాలు చెబుతూ ఉంటారు. 
వాటిలో ముఖ్యమైంది ఆనెగొందినుంచి కృష్ణా తీరానికి తరలివచ్చిన విషయం. మైసూరు 
రాజులతో వివాదం ఏర్పడడం వల్ల వీరు తుంగభద్రా తీరం నుండి కృష్ణా తీరానికి 
నివాసం మార్చినట్లు చరిత్రకారుల అభిప్రాయం. 


మెండు, మండలి, బండెడ్డి, భోగాది అనే నాలుగు కుటుంబాలవారు ఎడ్లబండ్లపై 
ఆడవాళ్ళను, పిల్లలను ఎక్కించుకొని సముద్రతీరానికి వచ్చి తీరంవెంబడి పయనిస్తూ 
దివిసీమను చేరారట. మెండువారు బాపట్ల తాలూకా కాజీపాలెంలోనూ, మండలివారు 
దివిసీమలోని పులిగడ్డలోను, భోగాది వారు అదేసీమలోని భావదేవరపల్లిలోను 
స్థిరపడ్డారట. 

ఈ విధంగా దివినీమకు చేరుకున్న మండలి కుటుంబంలో మొదట 
చెప్పుకోదగినవారు చినపోతినీడు. ఈయన 1590 వరకు జీవించినట్లు తెలుస్తుంది. 
“మండలివారి వంశావళి” కృష్ణారావుగారి మూలపురుషుడు చినపోతినీడు అని 
చెబుతున్నది. చినపోతినీడుకు నలుగురు కుమారులు. వీరిలో రెండవవాడు కొండయ్య. 
ఈయన 1580 నుండి 1680 వరకు దాదాపు నూరు సంవత్సరాలు జీవించాడని 
చెబుతారు. ఈయనకు దైవభక్తి ఎక్కువ. పులిగడ్డలోని వెంకటేశ్వరస్వామివారి ఆలయం 
పక్కన కోనేరు త్రవ్వించాడు. ఈయనకు ఎనిమిది మంది కుమారులు, ఒక కుమార్తె. 
కొండయ్యగారి నాల్గవ కుమారుడు సుబ్బయ్య (1670-1761) గొప్ప దైవభక్తుడు. 
ఎన్నో దైవసంతర్పణలు చేశాడు. సుబ్బయ్యగారికి నలుగురు కుమారులు, ముగ్గురు 
కుమార్తెలు. వీరి మూడవ కుమారుడు వెంకటాచలం (1771-1842). ఈయన చాలా 
బలిష్టుడు, ఆజానుబాహువు. వెంకటాచలంగారు ఆర్తజన రక్షకుడని ప్రసిద్ధిచెందారు. 
ఈయనకు ఇద్దరు కుమారులు, ముగ్గురు కుమార్తెలు. 


వెంకటాచలంగారి పెద్దకుమారుడు వెంకటప్పయ్య (1842-1906). ఈయన 
పరమభాగవతోత్తముడు. ఇంటిముందు పాకవేయించి, ఎప్పుడూ భజనలు చేయిస్తుండే 
వారు. తండ్రి తాతలలాగే ధాన ధర్మాలు చేసి గొప్ప ధార్మికులుగా పేరుపొందారు. 

వెంకటప్పయ్య గారికి అయిదుగురు కుమారులు. వీరిలో పెద్దకుమారుడు 
వెంకటాచలం. ఈయన తాత ముత్తాతల లక్షణాలను పుణికి పుచ్చుకున్నాడు. 
ఆయుర్వేదంలో గొప్ప పాండిత్యం సంపాదించాడు. తరతరాలుగా ధానధర్మాలు 
చేయడంతో వీరి ఆస్తి అంతా హరించుకు పోయింది. వెంకటప్పయ్యగారి కుమారుల్లో 
మూడవవాడు వెంకట్రామయ్యగారు (1890-1969). తల్లిదండ్రులు కీర్తిశేషులయ్యే 
నాటికి తమ్ములందరూ చిన్నవాళ్లు. పెద్దన్న వెంకటాచలం వేదాంతి. కుటుంబవిషయాలు 
పెద్దగా పట్టించుకొనేవాడుకాదు. అందువల్ల కుటుంబభారం అంతా వెంకట్రామయ్య 
గారిపై పడింది. వెంకట్రామయ్యగారు కొంతకాలం సర్వేశాఖలో పనిచేశారు. ఈయనకు 
పని నచ్చలేదు. తానే స్వంతంగా ముప్పైనలఖైమంది పిల్లలను పోగుచేసి పులిగడ్డలో 
వీధిబడి ప్రారంభించారు. తరువాత లోయర్‌ గ్రేడ్‌ ట్రైనింగ్‌ పొంది 1915 నుండి 
1947 జూలై 1వ తేదివరకు వివిధ ప్రాంతాలలో పనిచేశారు. ఈయన గాంధేయవాది. 
(ప్రత్యక్ష విద్యావిధానం వీరికి ఇష్టమైనది. వెంకట్రామయ్యగారు రామభక్తులు. ఈయన 
భావదేవరపల్లిలో రామాలయ నిర్మాణానికి కృషిచేశారు. నాగాయలంకలో వీరికి గొప్ప 
సన్మానం జరిగింది. ఈ సభలో వెంకట్రామయ్యగారిని “ఉపాధ్యాయ పితామహ” 
బిరుదుతో సత్కరించారు. వెంకట్రామయ్యగారు రిటైర్‌ అయిన తరువాత భావదేవరపల్లి 
పంచాయతీబోర్డు ప్రసిడెంటై ప్రజలకు ఎంతో సేవచేసారు. ఆ గ్రామంలో మిడిల్‌ 
స్మూల్‌ పెట్టించారు. ఆస్పత్రి నిర్మాణానికి కృషిచేసారు. 


వెంకట్రామయ్యగారికి ఇద్దరు భార్యలు. భాగ్యవతి, మహంకాళమ్మ. వీరికి 
భాగ్యవతిగారి వల్ల కృష్ణవేణమ్మ అనే కుమార్తె, మహంకాళమ్మగారి ద్వారా ముగ్గురు 
కుమారులు, ఇద్దరు కుమార్తెలు కలిగారు. కుమారులు వెంకటకృష్ణారావు, నీలాంబరరావు, . 
జనార్దనరావులు. కుమార్తెలు బంగారమ్మ, రామారత్నం. 


అమ్మ ఒడిలో... 


మండలి వెంకటకృష్ణారావుగారు తల్లి మహంకాళమ్మగారి పుట్టినింట పల్లెవాడ 
గ్రామంలో 1926 ఆగస్టు 4వ తేదీన జన్మించారు. ప్రకృతి అందాలతో అలరారే కైకలూరు 
దగ్గరి కొల్లేటి ఒడ్డున ఉన్న పల్లెటూరది. ఆంధ్రదేశంలో సహజంగా ఏర్పడిన సరస్సులలో 
గణనీయమైనది కొల్లేరు. ఆ కొల్లేటినడుమ ఒక కోట ఉన్నది. పెదవేగి రాజధానిగా 
పూర్వచాళుక్యులు రాజ్యపాలన చేసిన కాలంలో ఆ కోటకు ఎంతో ప్రాముఖ్యం ఉండేది. 

కొల్లేటి మధ్య ఆకోట, ఆకోటకెదురుగా కొల్లేటి ఒడ్డున పల్లెవాడ. ఒకప్పుడది “పల్లెవాడ” 
కాదు “ట్రేపల్లెవాడ”. అలాపేరు రావడానికి కారణం పాడికీ, మత్స్య పరిశ్రమకూ 
ప్రసిద్ధంగా ఉండటం. ఆ రోజులలో దప్పికగొన్న బాటసారులకు ఆ ఊళ్ళో కొనవలసిన 
అవసరం లేకుండానే మజ్జిగ సమృద్ధిగా దొరికేది. కృష్ణారావుగారి బాల్యం అంతా 
మాతామహుల ఇంట ఆ ఊళ్ళోనే గడిచింది. ఆ ఇంట్లో ఆయనే మొదటి బిడ్డ కావడంవల్ల 
అమ్మమ్మ అతి గారాబంగా పెంచింది. కృష్ణారావుగారు ఆ ఊరి బడిలోనే కొంతకాలం 
చదివి భావదేవరపల్లి చేరుకున్నారు. 


వెంకటకృష్ణారావుగారి తండ్రి వెంకట్రామయ్యగారు భావదేవరపల్లిలో 
ఉపాధ్యాయులుగా ఉండేవారు. వారిది సామాన్యమైన కుటుంబం. నిజానికి అది సంపన్న 
కుటుంబంగా ఉండవలసినది. ఎందుకంటే వెంకటరామయ్యగారి తండ్రి వెంకటప్పయ్య 
గారికి మెట్ట, మాగాణి కలిపి మూడు నాలుగు వందల ఎకరాల భూమి ఉండేది. 
ఆయన భార్య కృష్ణవేణమ్మగారు. ధర్మమూర్తులైన ఆ దంపతులు సత్యనారాయణ వ్రతాలు 
చేసి, కార్తీక మాసంలో సంతర్చణలుచేసి, ఆకలితో అల్లాడేవారి కడుపునిండితే చూసి 
సంతోషించే వారు. అలా ధారాళంగా ఖర్చుచేసి వారు పోయేనాటికి వారు నివసిస్తున్న 
పులిగడ్డలో వారి కుమారులు నలుగురికి కలిపి మూడున్నర ఎకరాల మెట్టభూమి 
మాత్రం మిగిలింది. ఆ పుణ్యదంపతులిద్దరు కాకతాళీయమే అయినా ఒకేరోజు పరమ 
పదించడం విశేషం, అపురూపమైన సంఘటన. వెంకటప్పయ్యగారు తన కుమారులకు 
ఆస్తిపాస్తులు మిగల్చక పోయినా అపారమైన పుణ్యసంపదను అందించిపోయారు. ఆ 
సంపదే తర్వాత ఆ వంశంవారి ఉన్నతికి కారణం అయిందని వారి అభిమానులలో 
విశ్వాసం ఏర్పడింది. 
నిత్యస్మరణీయులైన తన తల్లిదండ్రుల పేర్లనుంచి “వేంకట”, “కృష్ణ” శబ్దాలను 
జోడించి తన కుమారునికి వేంకటకృష్ణారావు అని పేరుపెట్టారు వెంకట్రామయ్య గారు. 
వెంకటప్పయ్యగారు స్వర్గస్థులైన తరువాత ఆయన కుమారులు నలుగురిలోను 
పెద్దవారైన వేంకటాచలంగారు తమ నివాసాన్ని పులిగడ్డ నుంచి అత్తగారి ఊరు 


భావదేవరపల్లికి మార్చుకున్నారు. అన్నగారి ననుసరించి వెంకటరామయ్యగారు కూడా 
భావదేవరపల్లి చేరుకోవడం, అక్కడే ఉపాధ్యాయ వృత్తిలో స్థిరపడడం జరిగింది. 

దివిసీమలో అవనిగడ్డకు ఎనిమిది మైళ్ళ దూరంలో ఉన్న వ్యవసాయమే ముఖ్య 
జీవనాధారమైన పల్లెటూరు భావదేవరపల్లి. భావనారాయణస్వామి వెలసిన పుణ్యస్థలం 
కావడంవల్ల ఆపేరే స్థిరపడిన గ్రామమది. సామాన్య గృహస్టులైనా వెంకట్రామయ్య గారి 
మాటకు ఆ ఊళ్ళో ఎంతోమన్నన ఉండేది. గ్రామస్థులమధ్య తగవులేర్చడితే వారే 
పరిష్మరించేవారు. దివిసీమ కాపులు రామానుజ మతస్థులు. వెంకట్రామయ్యగారు ఆ 
ఊళ్ళో రామాలయం కట్టించి, పిల్లలతో భజనలు చేయించేవారు. గ్రంథాలయాన్ని 
స్థాపించి పుస్తక పఠనాభ్యాసాన్ని ప్రోత్సహించారు. సహకారోద్యమంతో కూడా వారికి 
సంబంధం ఉండేది. గాంధీగారి ఆధ్వర్యంలో జాతీయోద్యమం దేశం నలుమూలలా 
అలుముకుంటున్న కాలమది. గాంధీగారి ప్రభావానికిలోనైన వెంకట్రామయ్యగారు 
ఎప్పుడూ ఖద్దరు బట్టలే కట్టుకునేవారు. బడిలో పిల్లలకు పాఠాలతోపాటు దేశభక్తిని 
బోధించేవారు. 


ఇల్లే మొదటి పాఠశాల, తల్లిదండ్రులే ప్రథమ గురువులు. ఏ వ్యక్తి నడవడి 
అయినా పెరిగిన వాతావరణం, తల్లిదండ్రులిచ్చిన శిక్షణ, వంశపారంపర్యంగా 
సంక్రమించిన గుణగణాలను బట్టి రూపొందుతుంది. వెంకటకృష్ణారావుగారు 
దేశాభ్యుదయానికి, దీన, దళిత జీవుల స్థితిగతులను మెరుగుపరచడానికి కృషి చేయడమే 
తమ జీవితంలో ప్రధాన లక్ష్యంగా ఎంచుకోవడానికి కారణం బాల్యంలో తండ్రి 
వెంకటరామయ్యగారు చేసిన బోధయే అని స్పష్టమవుతుంది. 


చదువుల బడిలో... 


భావదేవరపల్లిలో ప్రాథమిక విద్య పూర్తి అయ్యాక కృష్ణారావుగారు అవనిగడ్డలోని 
ఉన్నత్రపాఠశాలలో విద్యార్థిగా చేరారు. అవనిగడ్డ ఉన్నతపాఠశాలలో పెదతండ్రి 
కుమారుడు, అన్న అయిన కుటుంబరావు సహపారిగా ఉండేవారు. కొంతకాలం 
అన్నదమ్ములిద్దరూ భావదేవరపల్లినుంచి ఎనిమిదిమైళ్ళూ నడచి అవనిగడ్డ వెళ్ళి, అక్కడ 
"చదువుకుని తిరిగి ఇల్లుచేరుకునేవారు. మరికొంతకాలం కుటుంబరావుగారూ, తానూ 
అవనిగడ్డలోనే ఒకగదిలో ఉండి చదువుకున్నారు. ఇంటినుంచి బియ్యం తెచ్చుకుని 
వంట చేసుకునేవారు. తెచ్చిన బియ్యం అయిపోతే కొనడానికి చేతిలో డబ్బుండేదికాదు. 
 పస్తుపడుకోవలసి వచ్చేది. తిండిలేక అలమటించే నిరుపేదల స్థితి ఎంత దయనీయ 
మైనదో ఆయన ఆ రోజులలో స్వానుభవంవల్ల తెలుసుకున్నారు. 


ur తెలుగుజాతి స్ఫూర్తి ప్రదాత - మండలి వెంకటకృష్ణారావు 


అవనిగడ్డ పాఠశాలలోని అధ్యాపకులలో జోగప్పగారూ, కావూరి వేంకటరామయ్య 
చౌదరిగారూ, చిలకపాటి సుబ్బారావుగారూ, కృష్ణారావుగారిని ఎన్నో విధాల 
ప్రోత్సహించారు. ఆ పాఠశాలలో వారం వారం చర్చలు, వాగ్వాదపు పోటీలు జరుగుతూ 
ఉండేవి. కృష్ణారావుగారు ఆ చర్చల్లో పాల్గొంటూ, తాము చెప్పదలచిన విషయాన్ని 
స్పష్టంగా, సరళంగా, ఏ విధమైన తొట్రుపాటూ లేకుండా చెప్పే నైపుణ్యాన్ని అప్పుడే 
' అలవరచుకున్నారు. 


ఆ రోజులలో గాంధీగారి నిర్మాణ కార్యక్రమాలు, రాజకీయ పోరాటాలు కొందరు 
విద్యార్థులను ప్రభావితంచేశాయి. అట్లా ప్రభావితులైనవారు కాంగ్రేసులోను, కమ్యూనిస్టు 
ఉద్యమ ప్రభావితులు ఫెడరేషన్‌లోనూ, హిందూమహాసభ కార్యక్రమ ్రభావితులు 
రాష్ట్రీయ స్వయంసేవక్‌ సంఘంలోను పని చేస్తుండేవారు. పట్టుమని పదహారేళ్ళ 
వయసుకూడాలేని కృష్ణారావుగారు ఎలాంటి ఆవేశపూరిత ఉద్యమ ప్రభావాలకు లొంగక 
అహింసా సిద్ధాంతమనుసరించే గాంధీగారి సిద్ధాంతాలకు ప్రభావితుడై కాంగ్రెస్‌ 
కార్యక్రమాలలో పాల్గొనేవారు. 1941లో చిరువోలు రాధాకృష్ణమూర్తిగారు, ఏలేశ్వరపు 
కృష్ణమూర్తిగారు, వేమూరి నారాయణమూర్తిగారు నడిపిన వ్యక్తి సత్యాగ్రహ సంఘటనలు 
కృష్ణారావుగారిని స్వాతంత్ర్య ఉద్యమంలో పాల్గొనేటట్లు చేశాయి. 


1941లో వ్యక్తి సత్యాగ్రహోద్యమంలోను, 1942లో క్విట్‌ ఇండియా ఉద్యమంలోను 
పాల్గొని ఆ ఉద్యమాలను దివిసీమలో విజయవంతంగా నడిపారు. క్విట్‌ ఇండియా 
ఉద్యమపు రోజుల్లో ప్రభుత్వ దమననీతికి నిరసనగా ఫిఫ్త్‌ఫారం చదివే కృష్ణారావుగారు 
సహ విద్యార్థులందరిచే సమ్మె చేయించారు. ఆ రోజులలో కరపత్రాలు పంచడం, 
గోడలపై పోస్టర్లు అంటించడం, జాతీయ పతాకాన్ని ఎగురవేయడం వంటి 
కార్యక్రమాలలో పాల్గొనేవారు. జాతీయ విద్యార్థి సంఘ సభ్యులుగా కొనసాగుతూ 
విద్యార్థిసంఘం అవనిగడ్డ శాఖకు అధ్యక్షులుగా ఉండి చాలా కృషిచేశారు. ఈ విధంగా 
ఉన్నత పాఠశాల విద్యార్థిగా ఉండగానే ఆయన రాజకీయ జీవితం ప్రారంభమైంది. 
అవనిగడ్డ శాఖాధ్యక్షులుగా ఉన్నప్పుడు ఒకవైపు విద్యార్థులకు వారి అధ్యయనానికి 
కావలసిన సదుపాయాలు సమకూరుస్తూ, మరోవైపు జాతీయోద్యమంలో (ప్రముఖపాత్ర 
వహించి తమ సవ్యసాచిత్వం నిరూపించుకున్నారు. అవనిగడ్డ హైస్మూలులో ప్రతి 
గురువారం చర్చా సదస్సులు జరిగేవి. ఇవి విద్యార్థులను, ఉపాధ్యాయులనేగాక 
పురప్రముఖులను కూడా విశేషంగా ఆకర్షించిన కార్యక్రమాలు. 

ఆ విధంగా అతి సమర్థంగా నాలుగు సంవత్సరాలపాటు అవనిగడ్డ శాఖను 
నిర్వహించిన కృష్ణారావుగారు 1944లో ఆంగ్ల ప్రభుత్వం కాంగ్రెస్‌పై ఆంక్షలు విధించినా 
చలించలేదు. అప్పుడే విద్యార్థి నాయకుడిగా వెలుగులోకి వచ్చారు. దివితాలూకా కాంగ్రెస్‌ 
సమితి సంచాలకుడిగా వుండి ఆయన పెక్కు రహస్య కార్యక్రమాలను కాంగ్రెస్‌ పార్టీ 
తరఫున నిర్వహించారు. 


1945లో కృష్ణారావుగారు జిల్లా విద్యార్థి కాంగ్రెస్‌ నిర్వాహక కార్యదర్శిగా 
ఎన్నికయ్యారు. అప్పుడే ఆయన అవనిగడ్డలో రెండువారాలపాటు ఆంధ్ర విద్యార్థి పౌరసత్వ 
కళాశాలను దిగ్విజయంగా నడిపారు. 1945లో గాంధీగారిని, ఇతర జాతీయ 
నాయకులనూ ప్రభుత్వం జెయిలునుంచి విడుదల చేసింది. అప్పుడు అఖిల భారత 
కాంగ్రెస్‌ కమిటీ సమావేశం బొంబాయి (ఇప్పటి ముంబాయి) నగరంలో జరిగింది. 
అడిగితే అనుమతి లభించదని ఇంటిదగ్గర పెద్దలెవ్వరికీ చెప్పకుండానే కృష్ణారావుగారు 
ఆ సమావేశం చూడడానికి బొంబాయి వెళ్ళారు. అప్పుడు గాంధీగారు కూడా ఆ 
నగరంలోనే ఉన్నారు. ఆయన ఆ సమావేశంలో మాత్రం పాల్గొనడంలేదు. బిర్లా భవన్‌లో 
బసచేశారు. కృష్ణారావుగారు అక్కడికి వెళ్ళి గాంధీగారిని దర్శించారు. తన జీవితంలోని 
స్మరణీయమైన సంఘటనలలో అది ప్రథమగణ్యమైనదని ఆయన అనేవారు. ఆనాడు 
గాంధీగారి సాన్నిధ్యంలో ఆయన పొందిన ఉత్తేజం అంత గాఢమైంది. 


ఆయేడు కృష్ణారావుగారు స్మూల్‌ ఫైనల్‌ పరీక్షలో ఉత్తీర్ణులయ్యారు. కాలేజి చదువుకు 
బందరు వెళ్ళాలి. కాని తండ్రి ఎంత ప్రయత్నించినా ఆర్థిక బాధలవల్ల అది సాధ్యంకాలేదు. 
కాగా కృష్ణారావుగారు ఒక సంవత్సరంపాటు ఇంటిదగ్గరే ఉండిపోవలసి వచ్చింది. ఆ 
రోజులలో పశువుల కాపరి రానప్పుడు ఆయన తమ పశువులను మేతకు తోలుకొని 
వెళ్ళేవారు. ఒకనాడు ఇసుకదిబ్బమీద నిలబడి నలువంకలు తిరిగి చూశారు. దూరాన 
దృశ్యాదృశ్యంగా సాగర తరంగాలు, తీరాన తాటిచెట్లూ, ఆ ప్రాంతమంతా పచ్చగాజఉంది. 
మేపుకనుకూలంగా ఉన్నదికానీ, పైరులు మాత్రం దూరాన ఏదో ఒక మూలనే 
కనిపించాయి. ఆ భూమినంతటిని సాగుచేసి పంటలు పండిస్తే సస్యశ్యామల మైన 
దివిసీమ దీనులపాలిటి దివ్యసీమగా మారుతుందని, అసంఖ్యాకులైన అన్నార్తులకు 
కడుపు నిండుతుందని ఒక ఊహ, ఆకాంక్ష ఆయన మనోవీథిలో తళుక్కున మెరిసింది. 
ఆనాడు తాను కన్నకలను ఆయన నిర్విరామ కృషితో 1967లో దివిసీమ సహకార 
వ్యవసాయ బృహత్తర ప్రణాళిక రూపాన సఫలీకృతం చేసుకోగలిగారు. 

పేద ప్రజల సంక్షేమం కోసం ప్రభుత్వంపై ఒత్తిడి తేవాల్సిన సందర్భం ఒకటి ఆ 
రోజులలోనే ఆయనకు తటస్థపడింది. దివిసీమలో దాదాపు పదిహేనువేల ఎకరాల 
బంజరుభూమి ఉండేది. అందులో కొంతభూమిని చాలాకాలంనుంచి రైతులు 
సాగుచేసుకుంటున్నారు. 1945లో ఉమ్మడి మదరాసు రాష్ట్రంలోని నాటి ఎడ్వెజరీ 
ప్రభుత్వం ఏటిమొగ, భావదేవరపల్లి, కమ్మనమోలు, మందపాకల గ్రామాలలో 
అష్టకష్టాలుపడి రైతులు వ్యవసాయం చేసుకుంటున్న మూడువేల ఎకరాల భూములను 
మాజీ సైనికుల కోసం కేటాయించింది. చిరకాలంగా ఆ భూములను సాగుచేసుకుంటున్న 
రైతులకు ఎవిక్షన్‌ నోటీసులిచ్చింది. కృష్ణారావుగారు నోరులేని పేదజీవులకు అన్యాయం 
జరుగుతుందని ప్రభుత్వంతో పేచిపెట్టుకున్నారు. స్టే ఆర్డర్‌ తెప్పించగలిగారు. 1946లో 
ప్రకాశంగారు ముఖ్యమంత్రిగా ప్రజాప్రభుత్వం ఏర్పడింది. వేముల కూర్మయ్యగారు ఆ 
ప్రభుత్వంలో హరిజన సంక్షేమశాఖ మంత్రిగా నియమితులయ్యారు. కృష్ణారావుగారు 
బంజరు భూముల విషయంలో నిరుపేదలైన రైతులకు జరుగుతున్న అన్యాయాన్ని 
వారికి స్పష్టంగా తెలియజేసి, ఆ భూములను మొదటినుంచి సాగుచేసుకుంటున్న రైతులకే 
చెందేటట్లు చేయగలిగారు. సాంఘిక సంక్షేమంలో ఆయన సాధించిన మొదటి 
ఘనవిజయం ఇది. 


బడి నుండి వడివడిగా ప్రజల్లోకి... 


కృష్ణారావుగారు 1946లో బందరు హిందూకాలేజిలో విద్యార్థిగా చేరారు. ఆ 
రోజులలో ఆ కళాశాల అధికారుల వైఖరి నిరంకుశత్వానికి ప్రథమోదాహరణగా ఉండేది. 
కాలేజిలో విద్యార్థులు విద్యార్థినులతో మాట్లాడితే అపరాధం. పొడుగు చేతుల చొక్కా 
పైకి మడిస్తే అదినేరం. కాలర్‌ మీదికి లేచి ఉంటే అందుకు శిక్ష ఆ విధంగా ఉండేది 
కళాశాలలోని వాతావరణం. అప్పుడు యూనివర్శిటీ పరీక్షలముందు డిటెన్షన్‌ పద్ధతి 
అమలులో ఉండేది. ఏ కారణంవల్లనైనా తమ ఆగ్రహానికి పాత్రులైన విద్యార్థులను 
చివరి పరీక్షలకు కూర్చోనీయకుండా అద్దుపడదానికి ఆ డిటెన్షన్‌ విధానం అధికారుల 
చేతులలో తిరుగులేని ఆయుధంగా ఉండేది. అందుకు వ్యతిరేకంగా కృష్ణారావుగారు 
మరికొందరు విద్యార్థులతో కలిసి సమ్మెచేశారు. కొన్నాళ్ళపాటు కళాశాల మూతపడింది. 
దేశంలో సంచలనం కలిగించింది. పోలీసులు లాఠీచార్జి చేయగా కృష్ణారావుగారికి 
కుడిచేతిమీద దెబ్బతగిలి కట్టుకట్టించుకోవాల్సి వచ్చింది. చివరకు విద్యార్థులకే విజయం 

చేకూరింది. అప్పటినుండి డిటెన్షన్‌ విధానాన్ని ఆ కళాశాలలోనే కాదు, ఆంధ్ర 
విశ్వకళాపరిషత్తు ఆధీనంలో ఉన్న అన్ని విద్యాసంస్థలలోను ఎత్తివేశారు. 


విద్యార్థిగా ఉండగానే కృష్ణారావుగారికి రాజకీయ కార్యకలాపాలలో పాల్గొనడంవల్ల 
పెద్దలతో స్నేహమేర్చడింది. అవనిగడ్డలో ఆయన చదువుకుంటున్న రోజులలోనే గొట్టిపాటి 
(బ్రహ్మయ్యగారు కాంగ్రెస్‌ ఉద్యమ ప్రచారంకోసం ఊళ్ళవెంట తిరుగుతూ ఆయననూ, 
మరికొందరు విద్యార్థులనూ తమవెంట తీసుకుని వెళ్ళేవారు. క్రమంగా ఆయనకు 
సంజీవరెడ్డిగారితోనూ, సంజీవయ్యగారితోనూ, అల్లూరి సత్యనారాయణ రాజుగారితోనూ, 
బ్రహ్మానందరెడ్డిగారితోనూ సన్నిహిత సంబంధం ఏర్చడింది. ఆయన చిత్తశుద్ధి, కార్యదీక్ష, 
అకుంఠిత దేశభక్తి అందరిని ఆకర్షించాయి. అందరూ ఆప్యాయంగా ఆయనను “కృష్ణా!” 
అని పిలిచేవారు. తాను నిర్మాణాత్మకమైన దేశాభ్యుదయ కార్యకలాప సాధనకు అంకితం 
కావడానికి కారణం చిననాదే తండ్రి తన ఎదుట నిలిపిన ఆదర్శంతోపాటు దేశభక్తులైన 
పెద్దల స్నేహాభిమానాలు కూడా అని ఆయన ఒకచోట చెప్పుకున్నారు. 


బందరు కాలేజీలో విద్యార్థిగా ఉండగానే కృష్ణారావుగారు 1948లో ఢిల్లీలో జరిగిన 
ఆసియా విద్యార్థి మహాసభలో నాటి ఉమ్మడి మదరాసు రాష్ట్రం నుంచి ప్రతినిధిగా 
పాల్గొన్నారు. ఆ సంవత్సరమే ఏలేశ్వరపు కృష్ణమూర్తిగారివెంట ఆయన జయపూర్‌ 
కాంగ్రెస్‌ సమావేశానికి వెళ్ళారు. 1948-52లో జిల్లా యువజన కాంగ్రెస్‌ అధ్యక్షులుగా 
అవనిగడ్డలో “సేవాదళ్‌ వాలంటీరు క్యాంపు నిర్వహించారు. అలా యువజనులను 
కాంగ్రెస్‌ సంస్థ ఆదర్శాలవైపు ఆయన ఆకర్షించారు. అప్పటి ఆయన కార్యదీక్షను, 
నిర్వహణ సామర్థ్యాన్ని గమనించి రాష్ట్రంలోని ప్రముఖ నాయకులు మెచ్చుకున్నారు. 
వారితో ఆయనకు మరింత సాన్నిహిత్యం పెరిగింది. 


ఆయన 1952 నుంచి 1956 వరకు జిల్లా కాంగ్రెస్‌ సంఘం కార్యదర్శిగా 
ఉండి, కాంగ్రెస్‌ కార్యకర్తలకోసం ఎన్నో శిక్షణ శిబిరాలను నిర్వహించి సంస్థలో 
నవచైతన్యాన్ని కలిగించారు. ఆయన కార్యనిర్వహణ పటిమను గుర్తించిన నాయకులు 
ఆయనను 1956లో ఆంధ్రప్రదేశ్‌ కాంగ్రెస్‌ సంఘం సంయుక్త కార్యదర్శిగా 
నియమించారు. తన సహజదీక్షతో, దక్షతతో ఆయన తన విధులను నిర్వర్తించారు. 
అప్పుడే ఆయన “ప్రదేశ్‌ కాంగ్రెస్‌ కమిటీకి చెందిన నిర్మాణాత్మక కార్యక్రమ సంఘానికీ, 
భూదాన యజ్ఞానికీ సంచాలకులుగా పనిచేశారు. 

రాష్ట్రపతి శ్రీ ఆర్‌. వెంకట్రామన్‌, శ్రీ మల్లు అనంతరాములు గార్లతో 

వెన్నంటి నడచిన అనురాగం 


1958లో భోగాది వెంకటరామయ్యగారి కుమార్తె ప్రభావతిగారితో కృష్ణారావుగారి 
వివాహం జరిగింది. “ఇంటిని చూసి, ఇల్లాలిని చూడ”మన్నారు. ప్రజాహిత కార్యక్రమ 
సాధనకై నిరంతరం (శ్రమించే కృష్ణారావుగారికి చేదోడుగా నిలిచిన ఇల్లాలు శ్రీమతి 
ప్రభావతిగారు. “మ్యారేజెస్‌ ఆర్‌ మేడ్‌ ఇన్‌ హెవెన్‌” అన్న నానుడికి తగినట్లుగా వీరి 
అనుబంధం సమకూరింది. అన్యోన్యదాంపత్యం వీరిది. ఈ దంపతులకు ఇద్దరు 
కుమారులు బుద్ధప్రసాద్‌గారు, సత్యప్రసాద్‌గారు. ఇద్దరు కుమార్తెలు అన్నపూర్ణ, 
రేవతిగార్లు, అల్లుళ్లు డాక్టర్‌ పద్యాల చంద్రశేఖర్‌, డాక్టర్‌. ఎమ్‌. ఎస్‌.వి. బి. 
కోటేశ్వరరావుగారు, కోడళ్లు శ్రీమతి విజయలక్ష్మి, శ్రీమతి వాణిశ్రీగార్లు మామగారి 
పట్ల ఎంతో (ప్రేమాభిమానాలు చూపడమేకాక వీరి ఆశయాలకనుగుణంగా నడచుకునే 
వారు. కృష్ణారావుగారు ఎలాంటి పదవి నిర్వహించినా వారి గృహజీవితంలో ఎటువంటి 
ఆడంబరమూ, వినోద విలాసాలూ కనిపించేవికావు. సామాన్య మధ్యతరగతి కుటుంబ 
వాతావరణంలో జీవితయాత్ర సాగించారు. 


ఏ పీఠమెక్కినా... 


1954లో కృష్ణారావుగారు జిల్లా కాంగ్రెస్‌ అధ్యక్షపదవికి అభ్యర్థిగా పోటీచేశారు. 
ఆర్థికమైన అండదండలు లేని సామాన్య కుటుంబానికి చెందిన ఈ యువకునికి 
రాజకీయరంగంలో నానాటికీ ప్రాముఖ్యం ఎక్కువ అవుతున్నదనీ, ఏ విధంగానైనా 
ఆయనను ఓడించాలని జిల్లాలోని కొందరు పెద్దలు నిర్ణయించుకున్నారు. రమణయ్య 
నాయుడుగారు, చల్లపల్లి రాజాగారు, లింగయ్య చౌదరిగారు, అందరూ ఏకమై పిన్నెంటి 
పమిడేశ్వరరావుగారిని పోటీకి నిలబెట్టారు. పోటీచేస్తున్నవారిద్దరూ స్నేహితులు. 
పమిదేశ్వరరావుగారికి కూడా ఈ పోటీ ఇష్టంలేదు. కాని పెద్దలు బలవంత పెట్టి , ఆయన 
విజయానికి కృషిచేసి, రెండువోట్ల తేడాతో కృష్ణారావుగారిని ఓడించారు. ఎన్నిక కాగానే 
అభ్యర్థులిద్దరూ చిలకలపూడి వెళ్ళి పాండురంగస్వామి గుడిలో కొబ్బరికాయలు కొట్టి 
బందరుకు తిరిగివచ్చి కాంగ్రెస్‌ కార్యాలయంలో భోజనంచేసి కలసిపోయారు. 
కృష్ణారావుగారిని ఓడించారేకాని ఆ సంతోషం మాత్రం వారి ప్రతికక్షులకు పూర్తిగా 
దక్కలేదు. జిల్లా కాంగ్రెస్‌ ప్రధాన కార్యదర్శి పదవి చేపట్టారు. 

కృష్ణారావుగారు కాంగ్రెస్‌ సంస్థలో ద్‌ స్థాయిలో ఏ పదవిలో ఉన్నా దివిసీమలోని 
నిరుపేదల దీనావస్థ ఆయన కళ్ళల్లో ఎప్పుడూ మెదులుతూనే ఉండేది. మన రాష్ట్రంలోని 
బంజరు రైతుల మహాసభను సమావేశపరచి, వారి సమస్యలను క్షుణ్ణంగా అర్థం చేసుకుని 
పరిష్కార మార్గాలను ప్రభుత్వానికి సూచించారు. ఆయన కృషి వల్లనే పేదలకు బంజరు 
భూములను పంచియిచ్చే ఏర్పాటు 1955లో ప్రారంభమయింది. దివిసీమలో పేదవారికి 
పదిహేనువేల ఎకరాల బంజరు భూములు లభించడం ఆయన కృషి ఫలితమే. 


1957లో లోక్‌సభకు జరిగిన ఎన్నికలలో బందరు నియోజక వర్గం నుంచి 
కృష్ణారావుగారు తమ పార్టీ తరఫున పోటీ చెయ్యాలని కాంగ్రెస్‌ పెద్దలు నిర్ణయించారు. 
వారు తనపేరు సూచిస్తారని ఆయన ఊహించలేదు. అందుకు ప్రయత్నించనూలేదు. 
వారి నిర్ణయం ఆయనకు కూడ ఆశ్చర్యాన్ని కలిగించింది. దీనివల్ల జిల్లాలోని కొందరు 
పెద్దలకు ఆశ్చర్యంతోపాటు ఆగ్రహం కూడా కలిగింది. జిల్లా కాంగ్రెస్‌ అధ్యక్షస్థానానికి 
ఆయనను ఓడించిన పెద్దలు తిరిగి ఆయనకు వ్యతిరేకంగా నిలిచారు. అయినా 
కృష్ణారావుగారు ఏడువేల ఓట్ల మెజారిటీతో ఎన్నికలో గెలిచి 1957 నుంచి 1962 
వరకు పార్లమెంట్‌ సభ్యులుగా ఉన్నారు. 


లోక్‌సభ సభ్యత్వంతో కృష్ణారావుగారి రాజకీయ జీవితంలో మరొక నూతనా 
ధ్యాయం ప్రారంభమయింది. శ్రీ జవహర్‌లాల్‌ నెహ్రూ, డాక్టర్‌ రాధాకృష్ణన్‌ వంటి 
విశ్వవిఖ్యాత నాయకులతో సన్నిహితంగా మెలిగే అవకాశాలు లభించాయి. జాతీయ 
స్థాయిలో మనదేశ ప్రజల సమస్యలనర్థం చేసుకోవడానికి వీలు కలిగింది. 


పార్లమెంట్‌ సభ్యులుగా ఉన్న కాలంలో ఆయన గొట్టిపాటి బ్రహ్మయ్యగారి షష్టిపూర్తి 
సన్మాన సంఘానికధ్యక్షులై విరాళాలను పోగుచేసి, అరవైవేల రూపాయల వ్యయంతో 
బందరులోని జిల్లా కాంగ్రెస్‌ కమిటీ కార్యాలయ భవనంపై బ్రహ్మయ్య హాలును 
కట్టించారు. 1958 డిసెంబర్‌ 31వ తేదీనాడు బందరులో బ్రహ్మయ్యగారి షష్టిపూర్తి 
మహోత్సవాన్ని ఘనంగా జరిపించారు. 


1962లో కృష్ణారావుగారు తిరిగి పార్లమెంట్‌ సభ్యత్వానికి పోటీ చేసినప్పుడు 
ప్రత్యర్థులందరూ ఏకమై రెండువేల ఓట్ల తేడాతో ఓడించారు. నలభై ఏళ్లెనా నిండని 
యువకునికి వ్యతిరేకంగా అంగబలం, అర్థబలం సమృద్ధిగా ఉన్న పెద్దలు శాయశక్తులా 

ప్రయత్నించినా గెలుపుకు ఓటమికీ తేడా రెండువేల ఓట్లు మాత్రమే. కృష్ణారావుగారి 
తరఫున. ఎన్నికల ప్రచారంలో పనిచేసిన యువకార్యకర్తలు ఆయన దగ్గరకు వచ్చి 
తమ ప్రయత్నం ఫలప్రదం కాలేదని కంట తడిపెట్టారు. అప్పుడు ఆయన వాళ్లనోదార్చి, 
“మనం దేశంకోసం పనిచేసే కార్యకర్తలం. కార్యకర్తలకు గెలుపేమిటి? ఓటమి ఏమిటి? 
పదవి వచ్చినా మనకు దేశసేవకు అవకాశముంటుంది? రాకున్నా ఉంటుంది? 
పదవులవల్ల ఏవో సొంత ప్రయోజనాలు సాధించదలచినవాళ్లు ఓడిపోతే బాధపడాలిగాని 
మనకు బాధ ఎందుకు?” అని నచ్చజెప్పారు. 


1963 నుంచి 1969 వరకు కృష్ణారావుగారు కృష్ణాజిల్లా పరిషత్తు ఉపాధ్యక్షులుగా 
వ్యవహరించారు. ఆహారోత్పత్తి సంఘం అధ్యక్షులుగా కృష్ణాజిల్లాలో వ్యవసాయాభివృద్ధికి 
తీసుకొనవలసిన చర్యలను గురించి సమగ్రమైన నివేదికను ప్రభుత్వానికి సమర్పించారు. 


కృష్ణారావుగారు 1948 నుండి కాంగ్రెస్‌ పార్టీలో చురుకైన కార్యకర్తగా అనేక 
పదవులు నిర్వహించారు. 1948-1952 మధ్య జిల్లా యువజన కాంగ్రెస్‌ అధ్యక్షులుగా, 
1952-1956 మధ్య జిల్లా కాంగ్రెస్‌ సంఘ కార్యదర్శిగా పనిచేశారు. 1954 నుండి 
అఖిల భారత కాంగ్రెస్‌ సంఘ సభ్యులుగా ఉన్నారు. 1969 నుంచి 1972 వరకు 
ఆంధ్రప్రదేశ్‌ కాంగ్రెస్‌ కమిటీ ప్రధాన కార్యదర్శిగా పనిచేశారు. ఈ సమయంలోనే 
1971 లోక్‌సభ మధ్యంతర ఎన్నికలలో మన రాష్ట్రంలో కాంగైస్‌ ఘనవిజయం 
సాధించింది. కృష్ణారావుగారు రాష్ట్ర కాంగ్రెస్‌ సంఘ ప్రధాన కార్యదర్శిగా ఉన్న కాలంలోనే 
కాంగ్రెసుకు సంబంధించిన కమిటీలలో సభ్యులను ఎంచుకునేటప్పుడు బలహీన వర్గాలకు 
- హరిజనులకు, గిరిజనులకు, వెనుకబడిన తరగతులవారికి - నూటికి యాభైమంది 
చొప్పున ప్రాతినిధ్యం ఇచ్చి తీరాలనే నిర్ణయాన్ని ఆమోదింపజేసి అమలు జరిపించారు. 


1970లో కృష్ణారావుగారు అవనిగడ్డ పంచాయతీసమితికి అధ్యక్షులుగా 
ఏకగ్రీవంగా ఎన్నికయ్యారు. 


1972లో అవనిగడ్డ అసెంబ్లీ నియోజకవర్గం నుండి శాసనసభ్యుడిగా 
కృష్ణారావుగారు ఏకగ్రీవంగా ఎన్నికకావడం ఎవరికీ ఆశ్చర్యం కలిగించలేదు. 
శాసనసభ్యుడిగా ఎన్నికయిన తరువాత పి. వి. నరసింహారావుగారు తన మంత్రివర్గంలోకి 
తీసుకుంటూ ఏ శాఖ కావాలని కృష్ణారావుగారిని అడిగారు. కృష్ణారావుగారు సాంఘిక 

సంక్షేమశాఖ కావాలని అడిగారు. “అదేమిటి? ఆ శాఖ అందరూ వద్దంటారే? ఇంకా 
ముఖ్యమైన శాఖ మీకివ్వవలెననుకుంటున్నా”నని నరసింహారావుగారన్నారు. ఆ శాఖకు 
తాను మంత్రిగా ఉంటే పేదసాదలకు సహాయం చెయ్యడానికి అవకాశం ఎక్కువగా 
ఉంటుంది గనుక తానాశాఖను కోరుకుంటున్నానని కృష్ణారావుగారాయనతో చెప్పారు. 
ఈ సంగతి సాంఘిక సంక్షేమ సదస్సులో ప్రసంగిస్తూ నరసింహారావుగారే వెల్లడించారు. 


కృష్ణారావుగారు ఆశాఖను తీసుకున్నందుకు ఆయన రాజకీయ వ్యతిరేకులు 
ఆనందించారు. హితులు కోరి కొరవితో తలగోక్కుంటాడేమిటి అని బాధపడ్డారు. అయితే 
ఆ శాఖ రూపురేఖలు మార్చి సాంఘిక, సంక్షేమ శాఖకే ప్రతిష్ట కూర్చి ప్రజల మన్నన, 
ముఖ్యమంత్రి పి. వి. నరసింహారావు గారి అభినందనలు అందుకున్నారు కృష్ణారావుగారు. 


నాటి నుంచి కృష్ణారావుగారు సాంఘిక సంక్షేమం, మత్స్య పరిశ్రమ శాఖల 
మంత్రిగా 1973 జనవరినెలలో మన రాష్ట్రంలో రాష్ట్రపతిపాలన విధించేవరకు 
వ్యవహరించారు. ఆయన సాంఘిక సంక్షేమ శాఖకు మంత్రి అయ్యేటప్పటికి సాంఘిక 
సంక్షేమమంటే హరిజనుల వసతిగృహాలకు గ్రాంటులు మంజూరు చెయ్యడం 
ముఖ్యబాధ్యతగా ఉండేది. అందుకు సంబంధించిన వ్యక్తులు ఎక్కువమంది అల్లరిపాలు 
కావడంతో ఆ శాఖకు అప్పటిలో మన్నన ఉండేదికాదు. విద్యాశాఖలో అది ఒక భాగంగా 
మాత్రమే ఉండేది. కృష్ణారావుగారే దానిని సచివాలయంలో ప్రత్యేకశాఖగా చేయించారు. 
వ్యక్తుల అధీనంలో నడిచే వసతి గృహాలలో అనేక లోపాలుండడంవల్ల ఎన్నో విమర్శలు 
వచ్చేవి. ఆ వసతి గృహాలను స్వాధీనం చేసుకుని ప్రభుత్వమే నిర్వహించాలన్న 
ప్రతిపాదనను ఆయన చేశారు. అధికారం చేపట్టిన కొద్దికాలానికే సాంఘిక సంస్కరణల 
పైన ఒక సదస్సును, మత్స్య పరిశ్రమాభివృద్ధిపైన మరొక సదస్సును ఏర్పాటుచేసి 
సమస్యలను స్పష్టంగా అర్థం చేసుకున్నారు. అప్పుడే హరిజనులకు, వెనుకబడిన తరగతుల 
ప్రజలకు ఆర్థికంగా సహాయం చేయడానికి ఉద్దేశింపబడిన సంస్థలకు రూపకల్పన 
కూడ జరిగింది. తలదాచుకోవడానికి చోటులేని అభాగ్యులకు ఇళ్ల స్థలాలను 
మంజూరుచేసే కార్యక్రమాన్ని చురుకుగా సాగించారు. వారి ప్రయత్నం వల్లనే జీవిత 
బీమా సంస్థ సహాయంతో నిరుపేదలకోసం యాభైయైదువేల ఇండ్లను కట్టించడం 
సాధ్యమయింది. సాంఘిక సంక్షేమ కార్యక్రమంలో ఒక భాగంగా వర్ణాంతర వివాహాలకు 
ప్రభుత్వపరమైన ప్రోద్బలం లభించే ఏర్పాటు కూడ కృష్ణారావుగారి కృషివల్లనే జరిగింది. 

సమైక్యతా యజ్ఞంలో... 


“ఆంధ్రప్రదేశ్‌ ఐక్యత అన్నది ఒక ఆశయం. విశాలాంధ్ర అన్నది మన ఆదర్శం. 
ఒకే భాష్క ఒకే సంస్కృతి, ఒకే వారసత్వం కలిగిన తెలుగుజాతి వెలుగు జాతిగా, 
ఏకజాతిగా భారత జాతీయ జీవనంలో ఉన్నత స్థానం ఆక్రమించాలని ఆశించాము. 
ఒకే రక్తం పంచుకొని, ఒకే కర్తవ్యం ముందుంచుకొని రాష్ట్రాభ్యుదయాన్ని దేశ ప్రగతిని 
తెనుగు ప్రజలు సాధించగలరని ఆశించే మహోజ్వలమైన ఆంధ్ర చరిత్రను మహోన్నత 
మైన మన వారసత్వాన్ని మనముందు ఉంచుకొని మనసాంస్కృతిక వారసత్వ సంపదను 
సుసంపన్నం చేసుకుంటూ పురోగమించాలి. ఈ ఆశయంతో ఈ ఆదర్శంతో దశాబ్దాల 
తరబడి ఆంధ్ర మహానాయకులు జరిపిన పోరాట ఫలితంగా విశాలాంధ్ర నిర్మాణం 
జరిగింది. శతాబ్దాల క్రితం ఒకేపాలన క్రింద పనిచేసిన ఆంధ్రప్రజలు మళ్ళీ ఒకే 
రాష్ట్రంలో సమైక్యమయ్యారు. ఈ లక్ష్యం కోసం విశేషమైన త్యాగాలు చేసిన ఆంధ్ర 
నాయకుల కలలు ఫలించాయి. 


ఈ ఆశయాన్ని యీనాడు మనం భగ్నం చేయడమా? ఈ ఆదర్శాన్ని మనం 
తిరస్మరించడమా? మళ్ళీ రాష్ట్రాన్ని ముక్కలు చెయ్యడమా? సమైక్య రాష్ట్రం ఉండాలని 
నమ్మేవాళ్లు ఏం చేయాలి? రాష్ట్ర సమగ్రతమీద విశ్వాసం ఉన్నవాళ్ళ కర్తవ్యం ఏమిటి? 
విశాలాంధ్ర ఆదర్శంగా భావిస్తున్న నాబోటివాళ్ళు ఏం చేయాలి? ఇది ఆదర్శంగా 
భావించి - యీ ఆదర్శాన్నే పడగొట్టేందుకు ఎలా పనిచేయాలి? ఈ ఆదర్శాన్ని వ్యతిరేకిస్తే, 
ప్రస్తుతం కాదంటే అపవాదులు, అపకీర్తి ఎదురవుతున్నాయి. ఆదర్శాల్ని వదులు 
కొనడమా? అపకీర్తి పొందడమా? 


ఇది విషమసంధి. ఇది కఠినమైన పరీక్ష పదవులు వదలిపెట్టగలం. ఈ ఆశయాన్ని 
ఎలా వదలాలి? పదవి వదలిపెట్టి “విశాలాంధ్ర” కావాలంటే అంగీకరించే పరిస్థితి 
ఉందా? లేదని తేలిపోయింది. “రాష్ట్ర విభజన జరగాలి” అని కోరాలి. ఇందుకు మనసు 
అంగీకరించడం లేదు. ఇంతకాలం నమ్ముకున్న “విశాలాంధ్ర” అన్న ఆశయం పోయిన 
తర్వాత మనం ఉంటేనేమి? లేకుంటేనేమి? ఈ ఆదర్శంతోపాటు నిలవడమో, 
పడిపోవడమో, చెయ్యడమే ధర్మం. ఈ నిర్ణయంలో త్యాగం ఉంది. ఇదే ఆదర్శ 
బుజుప్రవర్తన అవుతుంది అని అనిపిస్తూంది. ఈ అభిప్రాయాలతో కొంతవరకైనా 
కొందరు అంగీకరించవచ్చు. మరికొందరు తిరస్మరించవచ్చు. అయినా ఇందులో 

స్వార్థపరత్వం ఉందా? ద్రోహచింతనవుందా? మీరు ఆలోచించండి. మీరే తీర్చుచెప్పండి.” 
ఇది సాంఘిక సంక్షేమ శాఖామంత్రి శ్రీ మండలి వెంకట కృష్ణారావు 1972లో అవనిగడ్డ 
నియోజకవర్గ ప్రజలకు చేసిన విన్నపాలలోని కొన్ని భాగాలు. ఆనాడు వారు పడిన 
బాధకు, ఆవేదనకు అక్షరరూపం. 


ఆనాడు (ప్రచండ ర్వుంరూ మారుతంగా వచ్చిన వేర్పాటు ఉద్యమానికి 
ఎదురునిలబడటమంటే మాటలా? పెనుతుఫానుకి ఎదురునడిచినట్లు, పెను ఉప్పెనకు 
ఎదురీదినట్లు, ఆనాడు ఎగసిన ఆవేశాలకావేశాల అగ్ని జ్వాలలను తట్టుకుని నిలబడడం 
అపనిందలకు, అపార్థాలకు గురియె, అగ్ని పునీతుడవడం అరుదైన అపురూప విషయం. 
ఒక వ్యక్తి జీవితానికి ఇంతకంటే పరీక్ష ఏముంది? 


“ఒక ఆశయం కోసం బ్రతకాలి. ఒక ఆదర్శం కోసం జీవించాలి. ఒక లక్ష్యంకోసం 
పనిచెయ్యాలి” అన్నది మండలిగారి తపన. పదవి అయినా, పలుకుబడి అయినా 
ఏదైనా ఇందుకోసమే. ఆశయాలు వదులుకుని (బ్రతికితే ఎంత? లేకుంటే ఎంత? 
మనిషి విలువ తాను పొందిన పదవిలో ఉండదు. తన ముందు ఉంచుకున్న ఆదర్శంలో 
ఉంటుంది. అందుకు తగిన విధంగా పనిచెయ్యడంలో ఉంటుంది, అని మండలిగారి 
భావన. 1972లో ప్రత్యేకాంధ్ర ఉద్యమం తీవ్రస్థాయిలో బయలుదేరినప్పుడు మండలిగారు 
సమైక్యతకొరకు నిలబడ్డారు. అనేక కష్టనష్టాలకు ఓర్పారు. నిందలు భరించారు. 
దూషణలు లెక్కచెయ్యలేదు. దాడులకు భయపడలేదు. ఆశయం కోసం నిలబడ్డారు. 
ఆంధ్రప్రదేశ్‌ సమైక్యత నిలబడిందీ అంటే విశాలాంధ్ర ముక్క చెక్కలు కాలేదంటే ఆ 
కీర్తి మండలికి దక్కింది. 


శ్రీ పి.వి. నరసింహారావు మంత్రివర్గంలో ఆంధ్రప్రాంతం మంత్రుల్లో ముగ్గురే 
సమైక్యతకి నిలబడింది. వారు శ్రీ మండలి, శ్రీ భాట్టం శ్రీరామమూర్తి, శ్రీ లుకలాపు 
లక్ష్మణదాసు. శ్రీ భాట్టం విశాఖజిల్లా, శ్రీ లక్ష్మణదాసు శ్రీకాకుళం జిల్లావారు. ఆనాడు 
ప్రత్యేక ఆంధ్ర ఉద్యమానికి నాయకత్వం వహించింది, ఉద్యమానికి నడిబొడ్డుగ నిలచిందీ 
కృష్ణాజిల్లా. అటువంటి కృష్ణాజిల్లా నుండి మంత్రియెన కృష్ణారావుపై ఉద్యమం 
కేంద్రీకృతమవడంలో ఆశ్చర్యమేముంది? ఎంత తట్టుకుంటే నిలబడతాడు. ఎంత 
ధైర్యముంటే మనగలుగుతాడు. ఆనాటి సంఘటనలు, జరిగిన బీభత్సకాండ తలుచు 
కుంటేనే ఒళ్ళు జలదరిస్తుంది. 

కృష్ణారావుగారి భార్య పిల్లలు అవనిగడ్డలో, తాను హైదరాబాద్‌లో. రోజు 
అవనిగడ్డలో ఇంటిమీద దాడులు. హైదరాబాద్‌లో తనమీద దాడులు. కృష్ణారావుగారు 
కనపడితే అంతం చేయాలని ఆక్రోశాలు పెరిగినరోజులు. ఆయన విజయవాడకు 
విమానంలో వస్తున్నారంటే గన్నవరం విమానాశ్రయం రన్‌వేమీద తారుపీపాలుపోసి 
నిప్పంటించి, విమానం దిగనీయకుండా చేసినరోజులు. కృష్ణారావుగారు ఉద్యమంలో 
చేరితే చాలు ప్రత్యేకాంధ్రవస్తుంది అని ఏవిధంగానైనా లొంగదీయాలని తీవ్ర ప్రయత్నం 
చేసిన రోజులవి. తలచుకుంటే గుండెలు పగులుతాయి. అటువంటి గద్దురోజులను 
గుండెనిబ్బరంతో ఎదుర్శొన్న సమైక్యతావీరుడు ఆయన. కృష్ణాజిల్లాకు చెందిన కొందరు 
హైదరాబాద్‌ వచ్చి కృష్ణారావుగారితో అన్న మాటలు “ఇది ప్రజావిప్లవంలాగా ఉంది. 
ఆబాలగోపాలం ప్రత్యేకాంధ్ర ఉద్యమంలో చేరారు. మీరు కూడ నాయకత్వం వహించాలి. 
ఇది అందరి కోర్కె మీరువస్తే జగ్గయ్యపేటనుండి వందలాది లారీలతో పూలదండలతో 
ఊరేగించుతూ బందరు తీసికొని వెళతాం” అని చెప్పారు. దీనికి మండలి జవాబు 
“మీరంతా చాలా ఆవేశంలో ఉన్నారు. చెప్పినా అర్ధంచేసుకోలేని స్థితి. అయినా శాంతంగా 
వినండి. అనేక సహజ సంపదలు కలిగిన ఆంధ్రప్రదేశ్‌ ఎప్పుడో కాకతీయుల కాలంలో 
తెలుగుదేశం అంతా ఏకపాలన క్రిందకు వచ్చింది. మరల ముక్కముక్కలయిన 
తెలుగుదేశాన్ని ఏకపాలన క్రిందకు తీసికొని రావాలని మన పెద్దలు 40 సంవత్సరాలుగా 
చేసిన కృషిఫలితంగా ఆంధ్రప్రదేశ్‌ ఏర్పడింది. విభేదాలు రావచ్చు. పరిష్కారము 
చేసుకోవాలి. అంతేగాని ఉద్యమం వలన తెలుగుజాతిని విచ్చిన్నం చేయకోరడం 
న్యాయంకాదు. అందుకే నా బొందిలో ప్రాణం ఉన్నంత వరకు సమైక్యతను కోరతాను. 
అంతేకాదు. (ప్రధాని ఇందిరాగాంధి నాయకత్వాన్ని బలపరచుకోవాలి. దేశ (ప్రగతి 
సాధించుకోవాలి. అంటే సమైక్య ఆంధ్రప్రదేశ్‌ వుండాలి. ఏకోణములోనుంచి చూచినా 
ఈ ఉద్యమం అర్ధరహితము అని నిక్కచ్చిగా చెప్పారు. “చూస్తాం నీ సంగతి” అంటూ 
వచ్చినవారు తిరిగి వెళ్ళారు. కొద్ది రోజులు జరిగిన తరువాత కృష్ణారావుగారు టాంకు 
బండుమీద ఉదయం నడుస్తూ (మార్షింగ్‌ వాక్‌) వుంటే కొంతమంది ప్రత్యేక వాదులు 
దాడిచేయడానికి వచ్చారు. ఇది గమనించిన ఆయన జాగ్రత్తగా మార్నింగ్‌ వాక్‌ చేస్తున్న 
ఇతరులతో కలిసిపోయి ఆ ప్రమాదం నుండి తప్పుకున్నారు. అవనిగడ్డలో వారి ఇంటిపై 
అనేక దాడులు జరిగాయి. అయినా వారి భార్య శ్రీమతి ప్రభావతీదేవిగారు వీరవనిత 
లాగా, కుమారుడు బుద్ధప్రసాద్‌ బాలవీరునిలాగా కృష్ణారావుగారి ఆశయానికి 

అనుగుణంగా నిలబడ్డారు. వారింటికి ఎవ్వరినీ వెళ్ళనీయకుండ చేశారు. అటువంటి 
పరిస్థితులలో వారి కుటుంబం ధైర్య సాహసాలతో నిలబడింది. వృద్ధులైన తల్లితండ్రులను, 
చిన్న పిల్లలైన కన్నబిడ్డలను కళ్ళల్లో ఒత్తులేసుకుని కాపాడుకుంటూ, మరో ప్రక్క 
హైదరాబాద్‌లో ఉన్న భర్త క్షేమసమాచారములు తెలియక బాధపడుతూ, ఆ బాధబయట 
పెడితే పిల్లలు ఎక్కడ బాధపడతారోనని దుఃఖాన్ని లోలోనే దిగమింగుకుంటూ శ్రీమతి 
(ప్రభావతీదేవి పడిన హృదయవేదనని ఏమని వ్రాయగలం? 


బుద్ధప్రసాద్‌ పిన్నవయస్ముడైనప్పటికీ కార్యకర్తలను సమీకరించి ప్రత్యేకవాదుల 
దాడులను ఎదుర్మొన్నాడు. కృష్ణారావుగారి అనుచరుడు, హరిజన కార్యకర్త శ్రీ ఐ.ఎస్‌. 
ప్రకాశరావుని అవనిగడ్డ వీథులలో ప్రత్యేకాంధ్ర నినాదం చేయలేదన్న కారణంతో 
గుండుకొట్టించి, సున్నపుబొట్టులు పెట్టి వేర్పాటువాదులు అమానుషంగా వ్యవహరిస్తే 
ఆ సంఘటనని ఏ దినపత్రిక వేయలేకపోతే బుద్ధప్రసాద్‌ ప్రకాశరావుని స్నేహలత 
సంపాదకుడు శ్రీ అర్జా సూర్యనారాయణ వద్దకు పంపించారు. ఆ వార్తని ధైర్యంగా 
“స్నేహలత”లో ప్రచురిస్తే దానికి జాతీయ స్థాయిలో పెద్ద ప్రచారం జరిగింది. ఆ 
వార్తని ఇంగ్రీషులోనికి అనువదించి ఉత్తర భారత పత్రికలలో ప్రచురించారు. 
పార్లమెంటులో చర్చ జరిగింది. అలాంటివార్తను ధైర్యంగా ప్రచురించినందుకు స్నేహలత 
ప్రశంసలు అందుకొంది. బుద్ధప్రసాద్‌ శ్రీ కోసూరి పున్నయ్య భాగవతార్‌ ప్రభృతులైన 
కవులచేత సమైక్యతావాదాన్ని ప్రబోధిస్తూ గీతాలు వ్రాయించి స్నేహలతకు పంపిస్తుండే 
వాడు. ఈ విధంగా వారి కుటుంబ సభ్యులంతా ఆంధ్రప్రదేశ్‌ సమైక్యత ఉద్యమానికి 
తోడ్పడ్డారు. 

ప్రత్యేకాంధ్ర ఉద్యమం ఉధృతం తగ్గినవెంటనే కృష్ణారావుగారు అటు శ్రీకాకుళం 
నుండి ఇటు నెల్లూరు వరకు పర్యటించి బహిరంగసభలు పెట్టి సమైక్యరాష్ట్ర అవసరాన్ని 
చాటిచెప్పారు. ఈ ఉద్యమ సమయంలో కృష్ణారావుగారిపై అనేక అపనిందలు ప్రచారం 
చేశారు. ప్రధాని, ముఖ్యమంత్రులవద్ద డబ్బుతీసికొని సమైక్యతకొరకు నిలబడ్డాడని, 
బెంగుళూరులో పెద్ద భవనము కొన్నాడని ప్రచారం జరిగింది. కృష్ణారావుగారు ఆ 
ప్రచారానికి నొచ్చుకొని తన ఆస్తిపాస్తులను బహిరంగంగా (ప్రకటించి, అంతకుమించి 
తనకు ఆస్తి ఉందని నిరూపిస్తే రాజకీయాలనుంచి విరమిస్తానని సవాలు చేశారు. 
అలాగే కృష్ణారావుగారు భూకామందు కాదు కాబట్టి భూ సంస్మరణలు అమలు 

మారిషన్‌ గవర్షర్‌ జనరల్‌ శ్రీ వీ ము రింగడుతో 


ప్రసిద్ధ క్రైస్తవ మత ప్రచారకుడు శ్రీ బిల్లీగ్రాహంతో 

జరుపమంటున్నాడనీ, భూస్వాములకు వ్యతిరేకంగా ప్రచారం చేస్తున్నాడని పెదకళ్ళేపల్లి 
(గ్రామంలో బహిరంగసభలో మాట్లాడుతూ కొందరు నాయకులు అన్నారు. సిద్ధాంతాల 
గురించి చెప్పడంకంటే ఆచరించడం అవుసరమని తాను త్యాగం చేయకుండ యితరులను 
త్యాగంచేయమనడం న్యాయంకాదని చెప్పి తనకున్న ఏడుఎకరాల భూమిని పదిమంది 
పేదలకు పంచి వారి విమర్శను తిప్పికొట్టి ఆదర్శప్రాయంగా నిలచాడు. మాటలుకాదు 
ముఖ్యం చేతలు అని నిరూపించిన వ్యక్తి శ్రీ మందలి. 


ఆంధ్రప్రదేశ్‌ సమైక్యత నిలబడింది. శ్రీ జలగం వెంగళరావు నాయకత్వంలో 
నూతన మంత్రివర్గం ఏర్పడింది. కృష్ణారావుగారు విద్యా సాంస్కృతిక వ్యవహారాల 
మంత్రి అయ్యారు. 
బడుగులకోసం విద్యా విప్లవపథంలో... 


ఆయన విద్యాసాంస్కృతిక వ్యవహారాల శాఖకు మంత్రి అయ్యారుకాని సామాన్య 
ప్రజలతో సన్నిహిత సంబంధం ఉండేశాఖ ఏదైనా లభిస్తే బాగుండునని అనుకున్నారు. 
విద్యాశాఖను నిర్వహించడానికి తగిన అనుభవం తనకులేదేమో అని కొంత 
సంశయించారు కూడ. కాని పదవీ స్వీకారం చేయగానే గురుతరమైన ఆ బాధ్యతను 
శక్తివంచన లేకుండగ నిర్వహిస్తానని వాగ్దానం చేశారు. జీవితంలో అన్ని పదవులను 
నిర్వహించినట్లే ఈ పదవిని కూడా ఆయన ఎంతో సమర్థంగా నిర్వహించి తన వాగ్గానాన్ని 
నిలుపుకున్నారు. 

విద్యాశాఖ సువిస్తృతంగా ఉండడంవల్ల లక్ష్యసాధనకది ఆటంకంగా పరిణమించి 
నదని గుర్తించి కృష్ణారావుగారు దానిని విభజించి, త్వరగా నిర్ణయాలు చేయడానికి 
అనుకూలంగా రూపొందించారు. విద్యావిధానంపైన ఒక సదస్సును నడిపి, ఆ రంగంలో 
పొడసూపిన సమస్యలను, పరిష్కార మార్గాలను గురించి అభిజ్ఞాల అభిప్రాయాలను 
(గ్రహించారు. 


ఆయన ఆ శాఖ నిర్వహణ బాధ్యతను చేపట్టేవేళకు రాష్ట్రంలో చెలరేగిన 
విభజనోద్యమాల వల్ల విద్యార్థులలో క్రమశిక్షణ అంతరించి, అరాచకస్థితి ప్రబలింది. 
అది పరీక్షల వరకు వ్యాపించింది. కాగా పరీక్షలలో సాగుతున్న అక్రమ మార్గాల 
నరికట్టడానికి ఆయన సంచార పరిశీలక బృందాలనేర్పాటుచేసి, తాను స్వయంగా 

విద్యార్థులతో చర్చించి వారికి నచ్చజెప్పి విద్యారంగంలో శ్లాఘనీయమైన పరిణామం 
తెచ్చారు. ఉపాధ్యాయుల సమస్యలను కూడ క్షుణ్ణంగా అర్థం చేసుకుని, పరిష్కరించడానికి 
ప్రయత్నించారు. దేశంలో కొంతకాలంగా ఏటేట పాటింపబడుతున్న '“టీచర్స్‌డే'ను 
'గురుపూజా దినోత్సవం'గా పరిగణింప జేసారు. అవకాశం కలిగినప్పుడు పాఠశాలలను, 
కళాశాలలను తానే స్వయంగా దర్శించి, అక్కడి విద్యార్థుల, ఉపాధ్యాయుల కష్టసుఖాలను 
తెలుసుకున్నారు. 


విద్యార్థులకు అధ్యాపకులకు విద్య నేర్చుకొనడంలో, నేర్చడంలో శ్రద్ధలేని పక్షంలో 
విద్యావ్యాప్తికిగాను ప్రభుత్వం చేసే కోట్లకొలది ఖర్చు వ్యర్థమని విద్యామంత్రిగారు పదవీ 
స్వీకారం చేసిన వెంటనే గ్రహించారు. క్రమశిక్షణ అనగా వారిలో అవసరమైన శ్రద్ధను 
కల్పించడమే. 


విద్యాలయాల సంఖ్య, వాటిలో చదువుకొనే విద్యార్థుల సంఖ్య పెరిగినా 
విద్యమాత్రం పెరగలేనిస్థితి ఏర్పడింది. విద్య నేర్చుకొనక పోయినా పరీక్షలలో 
కృతార్థులయ్యే ఉద్దేశం విద్యార్థులలో బలపడింది. పరీక్షలలో అవినీతికి దౌర్జన్యాలకు 
పాల్పడి వారు కృతార్థులు కావడం మామూలైంది. ఇలాంటి అరాచక పరిస్థితులు 
ఏర్పడడం మూలంగా నెలలకొద్ది విద్యాలయాలను మూతవేయడం, సకాలంలో పరీక్షలు 
జరగకపోవడం, సర్వసాధారణమైంది. విద్యపట్ల (శ్రద్ధగల విద్యార్థులనేకులు ఇతర 
రాష్ట్రాలకు వెళ్ళి విద్య నేర్చుకొనవలసిన వారయ్యారు. 


మండలి వెంకట కృష్ణారావుగారు ఇలాంటి పరిస్థితులలో అధికారంలోకి వచ్చారు. 
ఈ పరిస్థితులను చక్కదిద్ది, విద్యార్థులలోను అధ్యాపకులలోను క్రమశిక్షణను ప్రవేశపెట్టి 
బలపరచడం తన ప్రథమ కర్తవ్యంగా భావించారు. అందుకుగాను తీసుకొనవలసిన 
చర్యలనన్నిటి నీ ఎలాంటి మొగమాటము లేక తీసుకొన్నారు. క్రమశిక్షణకు లోబడని 
విద్యాలయాలను శిక్షించారు. అలాంటి విద్యార్థుల పైన, అధ్యాపకుల పైన శిక్షను 
విధించారు. దేశాన్ని పాలించేవారి ప్రథమ కర్తవ్యం చట్టవిరుద్దంగా ప్రవర్తించే వారిని 
శిక్షించడం అనే సత్యాన్ని ఆచరణలో పెట్టారు. ఇందులో వారు చూపిన చొరవ, పట్టుదల 
ప్రశంసనీయములు. దీని ఫలితంగా విద్యారంగంలో అంతకు పూర్వం ఏర్పడిన అరాచకం 
ఆయన హయాంలో అదృశ్యమైంది. విద్యార్థులు సమ్మెలను దౌర్దన్య సహితములైన 
కార్యక్రమాలను మానుకొన్నారు. రోజూ తమ తమ తరగతులలో సకాలంలో 

హాజరుకావడనికి సిద్ధపడ్డారు. వారి విధులను సక్రమంగా నిర్వహించుటకు అలవాటు 
పడ్డారు. విద్యను నేర్చుకొనడమే తమ విధి అని గ్రహించారు. వారి మానసిక ప్రవృత్తి 
పూర్తిగా మారింది. 


అధ్యాపకులలో కూడ ఇలాంటి మార్చే కలిగింది. విద్యార్థులకు విద్యను 
నేర్చుకొనడంలో (శ్రద్ధ కలిగిన కారణంగా వారికి విద్యను నేర్చడంలో వారు (శ్రద్ధను 
వహించారు. అందరిలోనూ క్రమశిక్షణ బలపడింది. అప్పటి విద్యారంగంలో జరిగిన 
ప్రగతికి తమ ఈ క్రమశిక్షణయే మౌలిక కారణం. దీని ఫలితంగా పరీక్షలలో ప్రవేశించిన 
లోపాలన్నీ తొలగినవి. విద్యారంగంలో ప్రగతికంతకు క్రమశిక్షణ ప్రధాన సాధనమని 
(గహించడమేగాక, దానిని ఆచరణ సాధ్యం చేయడంలో మండలి వెంకట కృష్ణారావుగారు 
విద్యామంత్రిగా ప్రదర్శించిన శక్తిసామర్థ్యాలు ప్రశంసార్దములైనవి. విద్యారంగంలో వారు 
సాధించిన ఘన విజయానికంతకు ఇదియే ప్రధానకారణం. అందుచేతనే దీనిని గురించి 
ఎక్కువగా ప్రస్తావించడం అవసరమైంది. 


ప్రజలలో విద్యావ్యాప్తి జరగడానికి మాతృభాష ద్వారా విద్యాబోధ పటిష్టసాధనం. 
బ్రిటిష్‌ పరిపాలన కాలంలో పరాయిభాష అయిన ఇంగ్లీషు విద్యాబోధక భాషగా 
ఉండడంచేత ఎవరో కొందరు ప్రముఖ వర్గాలవారు మాత్రమే విద్యను నేర్చుకోగలిగారు. 
మనకు స్వాతంత్ర్యం లభించిన తర్వాత ప్రభుత్వం దేశభాషల ప్రాధాన్యాన్ని గ్రహించింది. 
మన రాష్ట్రంలో మాతృభాష కళాశాలలలోను, విశ్వవిద్యాలయాలలోను బోధన భాషగా 
ఉపయోగంలోకి రాగలిగింది. మంత్రిగారికి ఈ విధానంలో గొప్ప విశ్వాసం ఉన్నది. 
ఇది విజయవంతంగా సాగడానికి, ప్రజలకు మాతృభాషపట్ల ఎక్కువ గౌరవాభిమానాలు 
ఏర్పరచడానికి అనేక చర్యలను తీసుకొన్నారు. 


ప్రజల భాషకు పట్టంకట్టే మార్గంలో... 


భాషాప్రయుక్త రాష్ట్రాలు ఏర్పడినప్పటి నుండే ఆంధ్రప్రదేశ్‌లో తెలుగు అధికార 
భాష కావలసిన అవసరం అనివార్యమయింది. కాని తెలుగు అధికార భాషగా 
అమలుకావడానికి చాలా ఆలస్యమయింది. తెలుగువారికి స్వభాషాభిమానం లేదని 
అనలేము కాని అన్యభాషా సహిష్ణుత కూడ బాగానేఉంది. అందుచేత తెలుగు రాజభాష 
కావడం వెనకపడుతూ వచ్చింది. దీనికి చారిత్రక కారణాలు కూడ తోడ్చడ్డాయి. తూర్పు 

చాళుక్యులకాలంలోనూ, కాకతీయుల కాలంలోనూ తెలుగు సంస్కృతంతో పాటు అధికార 
భాషగా ఉండినట్లు శాసనాదులవలన ఊహింపబడుతూంది. తరువాత రెండు 
శతాబ్దాలపాటు ఉర్జూ, పార్సి భాషలు, ఆంగ్లము రాజభాషా స్థానాన్ని పొందడం చేత 
ప్రభుత్వ భాష అవడానికి కావలసిన రాజకీయ పదజాలం తెలుగులో లోపించింది. 
అటువంటి పదజాలం పుష్కలంగా ఉంటేకాని ఆధునిక ప్రభుత్వం వంటి సంకీర్ణ వ్యవస్థ 
నిర్వహింపబడలేదు. పరిపాలనా యంత్రాంగానికి కావలసిన పదజాలం లేకపోవడము, 
టైపురైటర్లు మొదలైన సాధనాలు ధారాళంగా లభించకపోవడమూ నిత్యకారణాలుగా 
పరిపాలకులు చెబుతూ వచ్చారు. పి.వి. నరసింహారావుగారి ముఖ్యమంత్రిత్వ కాలంలోనే 
వీటిని అధిగమించడానికి ప్రయత్నాలు ఆరంభమయ్యాయి. జలగం వెంగళరావుగారు, 
మండలి వెంకట కృష్ణారావుగారూ ఈ అడ్డంకులనే తెరలను ధైర్యంగా తొలగించి 
ఆనంద (1974) సంవత్సర ఉగాది నాటికి తాలూకా స్థాయిలో తెలుగును రాజభాషగా 
ప్రవేశపెట్టి సాహసం ప్రదర్శించారు. అధికార భాషా సంబంధమైన పెక్కు సమస్యలను 
పరిశీలించి ప్రభుత్వానికి సలహాలు ఇవ్వడానికి అధికార భాషా సంఘము అనే సంస్థను 
స్థాపించారు. దీనికి శ్రీ వావిలాల గోపాలకృష్ణయ్యగారు అధ్యక్షులైనప్పటి నుంచీ దీని 
కార్యకలాపాల్లో ఒక కొత్త చైతన్యమూ ఒక అకుంఠిత దీక్ష ప్రస్ఫుటమయ్యాయి. తెలుగు 
అధికార భాష కావడానికి ఉత్పన్నమయ్యే సమస్యలలో - తెలుగు మాతృభాష కానివారు 
రాష్ట్ర ఉద్యోగి వర్గంలో విస్తారంగా ఉండడం ఒకటి. అయితే ఇన్ని అడ్డంకులు 
అభ్యంతరాలు ఉన్నా తెలుగు అధికారభాష కాకతప్పదు. దానికి కావలసిన అన్ని చర్యలు 
తీసుకోవడంలో కృష్ణారావుగారు ఎంతో చొరవ చూపించారు. తెలుగురాని ఉద్యోగుల 
సౌకర్యం కోసం తెలుగు అకాడమి ద్వారా ప్రత్యేక తెలుగు తరగతులు నిర్వహింపచేశారు. 


తెలుగు కళామ్మతల్లి సేవలో... 


తమశాఖకు కేటాయింపబడిన పరిమిత బడ్జెట్టులోనే విద్యాశాఖామాత్యులుగా 
రాష్ట్రంలో సాంస్కృతిక నవ చైతన్యాన్ని ఉధృతం చెయ్యడానికి కృషి చేశారు. దానికోసం 
మూడు నాలుగు అకాడమీలు అప్పటికే ఏర్పడి ఉన్నాయి. వీటిలో సాహిత్య అకాడమీ 
ప్రముఖ సేవ చేస్తూ రాణింపును పొందింది. వీరి కార్యకలాపాలు విస్తృతమైనవి. ప్రాచీన 
(గ్రంథాలను చాలా వరకు పునర్ముద్రణ చేసి లోకానికి అందించడం, ఆధునిక వాజ్మయ 
వీథుల్లో పెక్కు ప్రక్రియలకు బహుమతులివ్వడమూ, వృత్తిపదకోశాల వంటివి 

ప్రకటించడమూ సాహిత్య అకాడమీ వారి కొన్ని ప్రశస్తక్రియా రీతులు. సంగీత నాటక 
అకాడమీ, లలిత కళా అకాడమీ, సైన్స్‌ అకాడమీ మొదలైన సంస్థలకు కృష్ణారావు 
గారు సాంస్కృతిక అమాత్యులైన తరువాత గ్రాంట్లు ద్విగుణీకృతం చేసి వారి 
కార్యకలాపాలకు దోహదం కల్పించారు. వారికి నాటక కళ, నృత్యకళ అభిమాన 
విషయాలవడంచేత ఈ శాఖలకు నూత్నజాగృ్భతి కలిగింది. జిల్లా పట్టణాలన్నింటిలోనూ 
నాటక, నృత్య, సంగీత, ప్రదర్శనలకు అనువుగా ఉండడానికై హైదరాబాదులో ఉన్న 
రవీంద్ర భారతి వంటి (ప్రేక్షకాగారాలను నిర్మించడానికి సంకల్పించిన ఆశయం 
ప్రస్తుతానికి ఆశగానే మిగిలింది. ఆంధ్రుల నృత్య నైపుణ్యానికి ప్రశస్తోదాహరణమైన 
కూచిపూడి నృత్యానికి వీరు అంకితులయ్యారు. కూచిపూడి నృత్యమే కాక ఆంధ్రుల 
ప్రజా కళలైన తోలుబొమ్మలాట, బుర్రకథ, హరికథ వంటి ప్రక్రియలకు కూడ 
కృష్ణారావుగారు ప్రోత్సాహం కల్పించారు. అకాడమీలలో సరికొత్తది -అందరికింగడకొట్టు 
చెల్లైలై - ఆవిర్భవించింది ఉర్దూ అకాడమీ. మన రాష్ట్రంలో అల్పసంఖ్యాక వర్గంగా 
ఉన్న ముసల్మానులను, జెత్తరాహులను దృష్టిలో పెట్టుకొని వెలువడింది ఉర్దూ అకాడమీ. 
దీని స్థాపనలో కూడ మండలి వెంకట కృష్ణారావుగారూ, జలగం వెంగళరావుగారూ 
ఆంధ్రుల సహజ లక్షణమైన సహన భావాన్ని చక్కగా ప్రదర్శించారు. 


ప్రపంచ తెలుగు మహాసభలు నిర్వహించాలన్న ఆలోచన ఎప్పటినుంచో ఉంది. 
కాని ఈ ఆలోచనకు కార్యరూపం ఇచ్చే ప్రయత్నాలు మందమందంగా సాగుతూ ఉండేవి. 
మండలి వెంకటకృష్ణారావుగారు విద్యాశాఖమంత్రిగా పదవీబాధ్యతలు చేపట్టిన తరువాత 
ఈ ఆలోచనలకు వేగం పెరిగింది. 


ప్రపంచ తెలుగు మహాసభలను మొట్టమొదటిసారి దిగ్విజయంగా మహా వైభవంగా 
నిర్వహించడం అంత తేలికైనపని కాదు. పైగా ఇటువంటి బ్రహ్మాండమైన కార్యానికి 
ఒక సంవత్సరంలోపే ప్రణాళికను రచించి, ఆచరణలో పెట్టడం దాదాపు అసాధ్యమైన 
విషయం. దాన్ని సుసాధ్యం చేయడంలో కృష్ణారావుగారి పాత్ర అసామాన్యం. 

నాటి ముఖ్యమంత్రి జలగంవెంగళరావుగారి ఉపజ్ఞాకమైన ఈ ఉత్సవాలకు 
మండలి కృష్ణారావుగారు సర్వవిధాల అన్నీ తామే అయ్యి అపూర్వంగా నిర్వహించి 
తాము కార్యదక్షులనీ, ఆంధ్రులు వాక్‌శూరులు మాత్రమే కారని, కార్యశూరులుకూడా 
అని నిరూపించారు. అసలు ప్రపంచ తెలుగు మహాసభల ఉద్దేశమేమిటి, ప్రయోజన 

మేమిటి, ఇంత ధనవ్యయం దేనికి అని విమర్శించేవారు మూలమూలల ఉందేవారు. 
“దీనిలో రాజకీయ గూఢతంత్రం ఏమీలేదు. పరభూములపై కన్నువేసే ఉద్దేశము బొత్తిగా 
లేదు తెలుగు సంస్కృతి రెండువేల ఏండ్ల పైబడి అవిచ్చిన్నంగా సాగుతూంది. చారిత్రక, 
ఆర్థిక కారణాలచే తెలుగువారు ఏకభూఖండంలో నివసించక దూరదూరంగ చెదిరిపోయి 
ఉన్నారు. కొందరు ఖండాంతరాలకే వెళ్ళిపోయారు. కాని వారు ఇప్పటికీ తమ 
మాతృదేశాన్ని స్వభాషను, సంస్కృతిని మరిచిపోలేదు. యథాశక్తిగా నిలుపుకొంటూ 
వస్తున్నారు. వారందరినీ మాతృదేశానికి ఆహ్వానించి, తల్లి యమృతహస్తముతో 
ఆరగింపబెట్టి, కన్నుల నిండుగా చూసుకోవడమే ఈ మహాసభల పరమోద్దేశమ”ని 
వెంగళరావుగారూ, కృష్ణారావుగారు శతాధికవేదికలమీది నుంచి ఉద్దోషించారు. మాట 
నిలబెట్టుకొన్నారు. రాక్షస సంవత్సర ఉగాది (1975) నుండి వారం రోజులు 
ఆంధ్రులంతా నేల యీనినట్లు వచ్చి చేయి చేయి కలిపి ఆనందించారు. దీనికి ఒక 
సంవత్సరం ముందే, అనగా ఆనంద ఉగాది నుండి వారంరోజులు అఖిల భారత 
తెలుగువారోత్సవాలు నిర్వహింపబడి నాంది అయ్యాయి. ప్రపంచ తెలుగు మహాసభలలో 
ఒక లక్ష ప్రజానీకం ప్రతినిత్యమూ మహాసభా ప్రాంగణంలో నవ్వుకుంటూ కుశల 
ప్రశ్నలు వేసుకుంటూ కన్నుల కరవుతీరా సాంస్కృతిక కార్యక్రమాలుచూస్తూ 
ఆనందించారు. ప్రపంచ తెలుగు మహాసభలకు 16 దేశాల నుంచి 108 మంది 
ప్రతినిధులు రావడం అదొక గర్వకారణం. భారత దేశపు భిన్న ప్రాంతాల నుండి 
1300 మంది ప్రతినిధులు వచ్చారట. ఒక రమ్యమైన చిత్ర ప్రదర్శనం శాతవాహన 
నగరంలో నిర్వహింపబడింది. ఈ ప్రపంచ మహాసభలు తెలుగు ప్రజానీకానికి ఒక 
అద్భుతమైన అనుభవాన్నీ ఆనందాన్నీ చేకూర్చాయి. 


ఈ విధంగా తెలుగువారిలో రేకెత్తిన అపూర్వోత్సాహం అంతటితో ఆగిపోకుండా 
స్థిరరూపం దాల్చడానికై ఆంధ్రప్రదేశ్‌ ప్రభుత్వము చర్యలు తీసుకోవడం విజ్ఞతా చిహ్నంగా 
ఉంది. దేశాంతరాలనుంచి వచ్చిన సోదరాంధ్రులతో అవిచ్చిన్న సాంస్కృతిక సంబంధాలు 
నడపడానికి కొన్ని వ్యవస్థలు ఏర్పాటు చేశారు. ప్రవాసాంధ్రుల విద్యా సాంస్కృతిక 
సమస్యలపట్ల శ్రద్ధవహించడానికై అప్పట్లో సచివాలయంలో ఒక విభాగం ఏర్పాటుచేసి 
దీనికై పదిలక్షలు ప్రతి ఏటా కేటాయించారు. “తరతరాల తెలుగు వైభవం” అనే పేరుతో 
సాగిన కళాప్రదర్శనానికి శాశ్వతరూపం ఇవ్వడానికై చిత్ర ప్రదర్శనశాలను నిర్మించాలన్న 

తలంపు కూడా ఆయనకు ఉండేది. అన్నిటినిమించి తెలుగు భాషద్వారావైజ్ఞానిక 
ప్రపంచంతో నిత్య సంబంధాలు ఏర్పడడానికై అంతర్జాతీయ తెలుగు సంస్థ (Interna- 
tional Telugu Institute)ను స్థాపించారు. అప్పటి (1.2.1976) స్నేహలత వారపత్రిక 
వ్యాఖ్యానాలు చూడండి. “ఖండాంతరాలలో చెదిరిపోయిన తన సంతానాన్ని రెందేళ్ళకు 
ఒకమారైనా చూచి ఆంధ్రమాత ఆనందబాష్పాలు కనుగొలుకుల్లో నిల్చుకుంటుంది. 
దీనిని సాధింపగలిగిన వెంగళరావుగారు వెంకట కృష్ణారావుగారు ఏకోదరులేమో అని 
లోకం (భ్రాంతి చెందుతూందంటే వింత ఏమి.” 


ప్రపంచ తెలుగు మహాసభలు దిగ్విజయంగా జరిగాయి. తెలుగు జాతి 
ఆనందతరంగాలలో తేలియాడింది. జాతి సమైక్యతకు గట్టిపునాదులేర్చడ్డాయి. 
కార్యనిర్వాహక అధ్యక్షుడైన కృష్ణారావుగారిపై అభినందన పరంపరలు వర్షించాయి. 
ఈ కార్యక్రమం తలపెట్టినప్పటినుండి విజయవంతంగా ముగిసేవరకు ఏదో సమయానికి 
భోజనం చేసి, ఎప్పుడో ఒకప్పుడు వీలుచూచుకొని కొంతసేపు నిద్రపోయేవారు. ఈ 
అవిశ్రాంత కృషివల్ల అనారోగ్యం కలిగినా, విశ్రాంతి తీసుకోమని హితులు డాక్టర్లు 
చెప్పినప్పటికీ ఏమాత్రం లెక్కచేయకుండ విమర్శకులు సహితం ఆశ్చర్యం చెందేలాగున 
ప్రపంచ తెలుగు మహాసభలు నిర్వహించారాయన. 


జాతీయవాదం జీర్ణించుకుని, ప్రజాసేవకు అంకితమైన వ్యక్తి శ్రీ మండలి. ఎత్తుకు 
పై ఎత్తువేసి మంచి చెడ్డలు, న్యాయాన్యాయాలు గమనించక, ఎదుటి పక్షాన్ని 
చిత్తుచేయటమే ధ్యేయంగా నడుస్తూన్న నేటి రాజకీయ వ్యవస్థలో సహితం, ప్రజాసేవకు 
సమాజ సంస్కృతికి, దేశ పునర్నిర్మాణ కార్యక్రమాలకు చిత్తశుద్ధితో ఆయన జీవితం 
అంకితం చేశారు. సేవాకార్యక్రమాలలో ఆరోగ్యకరమైన పోటీని మండలి ఎల్లవేళలా 
ఆహ్వానించేవారు. అటువంటివారిని నిండుమనస్సుతో అభినందించగల విశాల 
హృదయుడు శ్రీ మండలి. 


1981లో టంగుటూరి అంజయ్యగారు ముఖ్యమంత్రి అయినతర్వాత 
కృష్ణారావుగారు అంతర్జాతీయ తెలుగుసంస్థ ఛైర్మన్‌ అయ్యారు. మంత్రి పదవికోరక 
జీతం, బత్తెం, అధికారం లేని ఇటువంటి పదవిని ఆయన కోరి తీసుకున్నారు. తెలుగుజాతి 
సమైక్యత, తెలుగు సంస్కృతిపట్ల ఆయనకున్న అభిమానమూ, పట్టుదలా ఆయన నిస్వార్థ 
త్యాగనిరతి దీన్ని బట్టి అర్ధమవుతుంది. 1981లో కౌలాలంపూర్‌లో ద్వితీయ ప్రపంచ 

తెలుగు మహాసభల నిర్వహణకోసం ఆయన ఎంతో శ్రమించారు. కొందరు స్వార్థపరుల 
దుష్ప్రయత్నాలవల్ల జరిగిన రసాభాస ఆయనకు ఎంతో బాధ కలిగించింది. 


1982 సెప్టెంబరులో కోట్ల విజయభాస్మరరెడ్డిగారు ముఖ్యమంత్రిగా పదవీ 
బాధ్యతలు చేపట్టినతర్వాత 1982 నవంబరులో కృష్ణారావుగారిని కాబినెట్‌ హోదాలో 
సహకారశాఖా మంత్రిగా నియమించారు. అప్పటికి కొంతకాలంగా సహకారబాంకు 
ఉద్యోగుల సమ్మెతో సహకారరంగం చిక్కుల్లో ఉంది. ఆయన మంత్రిగా బాధ్యతలు 
చేపట్టగానే ఉద్యోగుల సమస్యలను పరిష్కరించి పరిస్థితిని చక్కదిద్దారు. 22-11- 
1982న భూదాన్‌ పోచంపల్లిలో జరిగిన వినోబాజీ (శ్రద్ధాంజలి సభలో మాట్లాడుతూ 
తన వార్షిక ఆదాయంలో ఆరోవంతు దీనజనోద్ధరణకు వినియోగిస్తానని ప్రకటించి 
కృష్ణారావుగారు వినోబాజీ ప్రతిపాదించిన “సంపత్తి దానసూత్రాల్సి' అనుసరించారు. 


1983 ఎన్నికల్లో ఎన్టీఆర్‌ ప్రభంజనంలో కాంగ్రెసు పార్టీ ఘోర పరాజయం 
పొందినప్పటికీ కృష్ణారావుగారు మాత్రం విజయం సాధించి తమ నియోజకవర్గంలో 
తిరుగులేని నాయకులుగా నిలిచారు. 


1984లో మళ్లీ జరిగిన ఎన్నికల్లో ఎంతో హింస చోటు చేసుకుంది. ఎన్టీఆర్‌పై 
సానుభూతి పవనాలు వీచాయి. అన్ని పక్షాలు కాంగ్రెసుకు వ్యతిరేకంగా ఉమ్మడిగా 
పోటీచేశాయి. కృష్ణారావుగారు కొద్ది ఓట్ల తేడాతో ఓడిపోయారు. అయినా విద్యా 
సాంస్కృతిక, సాంఘిక సంక్షేమ రంగాల్లో తమ కృషిని అదేవిధంగా కొనసాగించారు. 

1985లో కృష్ణారావుగారు ప్రదేశ్‌ కాంగ్రెస్‌ ప్రధాన కార్యదర్శి పదవిని చేపట్టారు. 
1989 ఎన్నికల్లోనూ కృష్ణారావుగారు 1984లోలాగే కూడా కొద్ది ఓట్ల తేడాతో ఓటమి 
పాలుకావడం అందర్నీ ఆశ్చర్యంలో ముంచెత్తింది. 

1990 డిసెంబరులో మారిషస్‌లో జరిగిన తృతీయ ప్రపంచ తెలుగు మహాసభల్లో 
కృష్ణారావుగారు పాల్గొన్నారు. మొదటి ప్రపంచ తెలుగు మహాసభల రథసారథిగా ఈ 
సభల్లో కృష్ణారావుగారిని ఘనంగా సన్మానించారు. 


ఏదేశమేగినా.... 


మండలి వెంకట కృష్ణారావుగారు వివిధ సందర్భాలలో పలుదేశాలను 
సందర్శించారు. 

మొట్టమొదటిసారిగా 1970లో ఆగ్నేయాసియా దేశాలలో పర్యటించారు. 
జపాన్‌లో ఎక్స్‌పో-1970 అన్న ఎగ్జిబిషన్‌కు భారత ప్రభుత్వ ప్రతినిధి బృందంలో 
సభ్యులుగా వెళ్లి ఇరవై అయిదు రోజులపాటు జపాన్‌, థాయ్‌లాండ్‌, ఫిలిప్పీన్స్‌, సింగపూర్‌, 
హాంకాంగ్‌లలో పర్యటించారు. ఆయా దేశాలలో నివసిస్తున్న తెలుగువారిని కలుసుకొని 
వారితో పరిచయాలు చేసుకున్నారు. వారి కష్ట సుఖాలను తెలుసుకున్నారు. కృష్ణారావుగారి 
విదేశ పర్యటనలలో ఇది ఒక ముఖ్యమైన అంశం. ఏ దేశం వెళ్లినా మొదట అక్కడి 
తెలుగువారి గురించే ఆయన ఆలోచించేవారు. వారి బాగోగులను విచారించేవారు. 
వారితో ఆత్మీయంగా తన ఆలోచనలను పంచుకునేవారు. 


1976లో మారిషస్‌లో “ద్వితీయ విశ్వహిందూ సమ్మేళనం” జరిగింది. కృష్ణారావు 
గారు ఈ సమ్మేళనంలో పాల్గొన్నారు. అంతకుముందే 1975లో హైదరాబాదులో 
(ప్రప్రథమ ప్రపంచ తెలుగు మహాసభలు జరిగినప్పుడు మారిషస్‌ ప్రతినిథులు ఆ సభల్లో 
ఉత్సాహంగా పాల్గొన్నారు. వారితో కృష్ణారావుగారికి సాన్నిహిత్యం ఏర్పడింది. మారిషస్‌లో 
1946లోనే “మారిషస్‌ ఆంధ్ర మహాసభ ఏర్పడింది. మారిషస్‌ ఆంధ్ర మహాసభవారు 
కృష్ణారావుగారికి ఆత్మీయంగా ఘనస్వాగతం పలికారు. కృష్ణారావుగారు మారిషస్‌లోని 
పట్టణాలు, గ్రామాలు తిరిగి అక్కడి తెలుగువారి స్థితిగతుల్ని తెలుసుకున్నారు. తెలుగువారి 
సమస్యల్ని గురించి అప్పటి మారిషస్‌ ప్రధానమంత్రి రాంగులామ్‌ గారితో చర్చించారు. 
ఈ ప్రయత్నాల ఫలితమే విదేశాల్లోని తెలుగువారికోసం మన (ప్రభుత్వం ఏర్పరచిన 
“అంతర్జాతీయ తెలుగు సంస్థ 

రాజా రామమోహనరాయ్‌ మెమోరియల్‌ అసోసియేషన్‌ ఆహ్వానాన్ని 
పురస్కరించుకొని కృష్ణారావుగారు భారత ప్రతినిధిగా 1983లో ఇంగ్లాండులో జరిగిన 
రాజారామమోహన్‌రాయ్‌ 150వ వర్ధంత్యుత్సవంలో పాల్గొన్నారు. 


1977లో దివిసీమ ఉప్పెన సంభవించినప్పుడు కృష్ణారావుగారు అవిరామంగా 
ఎలా శ్రమించిందీ అందరికీ తెలిసిన విషయమే. ఆనాటి బీభత్సం నుండి దివిసీమ 
ప్రజలకు సేద తీర్చడానికి ప్రపంచమంతా ఒక్కటయింది. దివిసీమ పునర్నిర్మాణంలో 
పాలుపంచుకున్న దేశదేశాలవారికి కృతజ్ఞతలు తెలుపుకోవడం తన బాధ్యతగా 
కృష్ణారావుగారు భావించారు. అమెరికా, కెనడా, జర్మనీ, ఇంగ్లాండు, బెల్జియమ్‌, ఆస్టియా, 
లక్టెంబర్గ్‌, ఇటలీ, ఫ్రాన్స్‌, స్విట్టర్లాండ్‌ దేశాలను సందర్శించి అక్కడివారికి దివిసీమ 

(ప్రజల పక్షాన కృతజ్ఞతలు సమర్పించారు. ఈ పర్యటన సందర్భంలోనే వాటికన్‌లో 
పోప్‌కు కృష్ణారావుగారు మహాత్మాగాంధీ ప్రతిమను బహూకరించారు. 


అమెరికాలోని న్యూయార్క్‌ శాన్‌ఫ్రాన్సిస్కో చికాగో మొదలైన మహానగరాలను 
సందర్శించి అక్కడి తెలుగువారికి కృతజ్ఞతలు తెలుపుకున్నారు. 


1993 జూలైలో న్యూయార్క్‌లో జరిగిన “తానా” తెలుగు మహాసభలలో 
శ్రీ మండలిని ఘనంగా సన్మానించారు. వారు జరిపించిన ప్రథమ (ప్రపంచ తెలుగు 
మహాసభల స్ఫూర్తియే “తానా ఆవిర్భావానికి మూలమని చెప్పి 'తెలుగు జాతిరత్నం'గ 
వారిని గౌరవిస్తున్నామని తానా అధ్యక్షులు శ్రీ నల్లమోతు సత్యనారాయణ ప్రకటించారు. 


కృష్ణారావుగారు 1970లో ఒకసారి, 1981లో ఒకసారి, చివరిగా 1984లో 
ఒకసారి మలేసియా సందర్శించారు. 1984 పర్యటనలో అక్కడి తెలుగు సంఘంవారు 
కృష్ణారావుగారిని 'తెలుగుదాతి బిరుదంతో సత్మరించారు. 


కృష్ణారావుగారు ఏదేశం వెళ్ళినా అచ్చమైన తెలుగువాడి వేషభాషల్లోనే 
కనిపించేవారు. ఇక్కడ ఎలా ఉండేవారో అక్కడా అలాగే తెల్లటి ఖద్దరు పంచె, చొక్కా 
ధరించి తిరిగేవారు. ఫిలిప్పీన్స్‌లో ఆయన వస్త్రధారణను చూసి అక్కడివారు ఆయన 
పక్కనున్న సత్యనారాయణరావుగారిని “ఈయన ఎవరు? ఎవరయినా యోగియా? 
మతగురువా?” అని అడిగారట. అంత సాదాగా, నిరాడంబరంగా ఉంటారాయన. 


బాల వికాసానికి తపిస్తూ... 


సంగీత, సాహిత్య, నాటక, చిత్రలేఖనాది వివిధ కళలకు 'అకాడమీ’లు వున్నట్లుగా 
బాలలకు కూడ ఒక అకాడమీ వుండాలని ఆయన భావించారు. బాలసాహిత్య రంగంలో 
కృషిచేస్తూ వున్న కొందరు కార్యకర్తల అభ్యర్థనలు ఆయన ఆశయానికి బలమిచ్చాయి. 
ఆంధ్రప్రదేశ్‌ (ప్రభుత్వ విద్య, సాంస్కృతిక శాఖామాత్యులుగా వుండిన కృష్ణారావుగారికి 
ఈ సత్మార్యం చేసే మంచి అవకాశం లభించింది. అయితే, అప్పటి ముఖ్యమంత్రి 
వర్యులు వెంగళరావుగారి ఆశీస్సులు లభిస్తేనే తప్ప, బాలల అకాడమీకి అస్తిత్వం 
లభించదు. ఆ సమయంలో “జవహర్‌ బాలభవనంి బాలలకు వుండనే వున్నదికదా. 
ఇంకొకటి ఎందుకు? అనే వాదన బయలుదేరి ఆయన కృషికి కొంత అవరోధం 
ఏర్పడింది. అయినా బాలల వైజ్ఞానిక, సాంస్కృతిక రంగాలలో తగిన కృషి అవసరమని, 

అట్టిదానికి ఒక అకాడమి వుండక తప్పదని వాదించి, కృష్ణారావుగారు ముఖ్యమంత్రి 
ఆశీస్సులను అందుకోగలిగారు. అట్టివే, మరికొన్ని అవరోధాలు ఎదురైనా చివరకు 
ఆయన బాలల అకాడమీని సంస్థాపించగలిగారు. అవిరళమైన ఆయన కృషికి ఇది 


ఒక తార్మాణం. 


1976, మార్చి నెలలో ఆయన బాలల అకాడమీకి అంకురార్పణ జరిపించారు. 
అకాడమీని స్థాపించిన మరుక్షణంనుంచీ ఆయన వివిధ కార్యక్రమాలను చేపట్టడంలో 
ఉరుకులు, పరుగులు తీశారు, తీయించారు. 


హైదరాబాదులో కార్యస్థానాన్ని నెలకొల్పి, ఆంధ్రప్రదేశ్‌ అన్ని జిల్లాలలోని 
బాలసాహిత్య కార్యకర్తలనందరనూ సమీకరించారు. కార్యవర్గాన్ని ఏర్పాటుచేసి, 
కార్యక్రమాలను నిర్ణయించారు. స్వర్గీయ న్యాపతి రాఘవరావు దంపతులకు, తదితర 
కార్యకర్తలకు చేయూతనిచ్చి, కార్యక్రమాలను కార్యరూపంలో అనువదించడానికి 
తోడ్పడ్డారు. 

ఒక్క ఆంధ్రదేశంలోనేగాక, యావద్భారత దేశంలోని తెలుగు బాలల నందరను 
అకాడమీ గొడుగు నీడను చేర్చి, కళోపాసన చేయించాలనే సంకల్పం ఆయనకు 
కలుగడమే తరువాయిగా, ఒక సంవత్సరం పూర్తిగా గడవకముందే హైదరాబాదులో 
“అఖిలభారత తెలుగు బాలల మహాసభిను నిర్వహించారు. ఆ సభలతో పాటు బాలల 
(ప్రతిభా పాటవ పోటీలను కూడ జరిపించి, ఎందరో బాలలను ప్రోత్సహించారు. 
వేలాదిమంది ప్రతినిధులుగా పాల్గొన్న ఆ మహాసభలు ఒక మహాయజ్ఞంగా వారం 
రోజులపాటు సాగిపోయాయి. అన్ని రాష్ట్రాల నుండి వచ్చిన బాలలు, వారి తల్లితండ్రులు 
“పుట్టింటికి వచ్చి పండుగచేసుకొంటున్నా' మని మురిసిపోయారు. వివిధ కళారంగాలలో 
ప్రసిద్ధులైన తెలుగు ప్రముఖులు మహా సభలకు విచ్చేసి, విలువైన ప్రసంగాలుచేసి 
ఆయా కార్యక్రమాలకు వన్నెలు చేకూర్చారు. బాలల కళారంగం ఇంద్రధనుస్సువలె 
విప్పారి, అందరినీ చైతన్యవంతులను చేసిన ఆ సభలు మరపురానివి. “నభూతో 
నభవిష్యతి” అనిపించిన అట్టి సభలను నిర్వహించిన చాకచక్యం, నిర్వహణాభినివేశం, 
కృష్ణారావుగారికే చెల్లింది. 


ఇంతేకాదు, బాలలచేత యావదాంధ్రదేశ యాత్ర కూడ ఆయన చేయించారు. 
నేనెరిగిన ఆంధ్రప్రదేశ్‌ అనే వ్యాసరచన పోటీనిపెట్టి, అందుపాల్గొన్న బాలబాలికలలో 

ఉత్తమ తరగతి వ్యాసాలను వ్రాసిన బాలలను ఎంపికచేసి, వారినందరినీ, హైదరాబాదుకు 
రప్పించి, అక్కడనుంచి రోడ్డురవాణా సంస్థకు చెందిన డీలక్స్‌ బస్సులు, రెండింటిలో 
యావదాంధ్ర దేశమూ యాత్రచేయించారు. ఆంధ్రభూమిలో చారిత్రకంగాను, 
వైజ్ఞానికంగానూ ప్రసిద్ధిచెందిన స్థలాలను, ఆధునికమైన ప్రాజెక్టులు, ఫ్యాక్టరీలు మొదలైన 
వాటినన్నింటినీ దర్శిస్తూ - ఒక నెలరోజులపాటు యాత్ర జరిపించి, ఆంధ్రబాలలలో 
ఒక విధమైన నవోత్సాహాన్ని కల్పించారు. 


నిప్పులు చెరిగే ఎండాకాలంలో, నీళ్ళుదొరకని తావుల్లో ఆ బాలలయాత్ర 
సాగుతూన్నంతకాలం కృష్ణారావుగారు పొందిన ఆత్రుత అంతాఇంతాకాదు. వివిధ 
జిల్లాలలో ప్రభుత్వ యంత్రాంగాన్ని స్వచ్చంద సంస్థల సహకారాన్ని సమీకరించి, పిల్లలకు 
ఏలాంటి ఇబ్బందులు కలగకుండ, అన్ని ఏర్పాట్లు నిర్దుష్టంగా చేసి, ఆ యాత్రను 
జయప్రదంగా నిర్వహింపచేసిన కృష్ణారావుగారి కార్యనిర్వహణదక్షత అపూర్వమైనది, 
అనన్యసామాన్యమైనదీను. ఈ యాత్రనంతనూ చక్కగా రంగుల ఫిలిమ్‌ తీయించి, 
నేటి, రేపటితరాలకోసం భద్రపరచడం కూడ, ఆయన కార్యరచనాసామర్య్యానికి 
మచ్చుతునక. 


ఇట్టి అపూర్వమైన కార్యక్రమాలను నిర్వహించిన బాలల అకాడమీకి ఆంధ్రభూమి 
నాల్గుచెరగులా అఖండమైన ఆదరం లభించింది. బాలలలోను, బాలల కొరకు కృషిచేసే 
కార్యకర్తలలోను అపూర్వమైన ఒక నూతనోత్సాహం పొంగి పొరలింది. అట్టి 
వాతావరణంలో బాలల కొరకు ధారావాహికంగా వెలువడే గ్రంథాలను, ఒక పత్రికను, 
బాలవిజ్ఞాన సర్వస్వాన్ని ప్రచురించాలని కృష్ణారావుగారు ఆశించారు. ఆయన ఆధ్వర్యం 
లోనే ప్రచురణల శాఖ ఆ పని ప్రారంభించింది. 


అయితే, రాజకీయకృతమైన మార్పులతో కృష్ణారావుగారు వ్యక్తిగతంగా మాత్రమే 
అకాడమీ కార్యక్రమాలలో పాల్గొనవలసివచ్చింది. అయినా, ఆయన అకాడమి 
కార్యక్రమాల నిర్వహణకోసం నియమించిన వ్యక్తులు, ఆయన ఆశయసాఫల్యానికి 
తగినవిధంగా కృషి జరుపుతూ వుండడంవల్ల బాలల అకాడమి గణనీయమైన పనిని 
చేయగలిగింది. 


కృష్ణారావుగారు గుణగ్రాహి. ఏ పనికి ఎవరు సమర్భులో తేలిగ్గా గ్రహిస్తారు. 
బాలల అకాడమీని ముందుకు నడిపించడానికి ఆయన నన్ను ఎంచుకున్నారు. అప్పుడు 

చెన్నెలో తెలుగు భాషాసమితిలో విజ్ఞాన సర్వస్వ నిర్మాణంలో ముఖ్య సంగ్రాహకుడుగా 
ఉన్న నన్ను హైదరాబాదు పిలిపించి బాలల అకాడమీ కార్యనిర్వాహక కార్యదర్శిగా 
నియమించారు. 


సాహిత్యపరంగా, వైజ్ఞానికంగా బాలలకు ఎన్నెన్నో చేయాలనేది ఆయన ఆకాంక్ష 
ఫలితంగా బాలల అకాడమి, ఇతర అకాడమీలన్నిటికంటే ముందువరుసలో 
నడకసాగించింది. అప్పట్లో బాలలకోసం సంకలనాలు, కథలు, నాటికలు, పాటలు, 
జీవితచరిత్రలు, మొదలైనవి సుమారు యాభై పుస్తకాలు ప్రచురితాలయ్యాయి. 
బాలచంద్రిక - మాసపత్రిక రంగురంగులతో అలంకరించుకొని, రాష్ట్రంలోని నలభై 
అయిదువేల పాఠశాలలను, లక్షలాది బాలలను నెలనెలా అలరించింది. 


ఇవేగాదు, 'ేసెట్‌ రికార్టింగులు” తయారై, బాలలకు మంచి సంగీతాన్ని 
అందించాయి. చిన్నారిగేయాలు, కథలు, కోలాటంపాటలు, లాలిపాటలు, గేయాలు, 
కథా గేయాలు ఇలా ఎన్నో కేసెట్లు ఎక్కువ ప్రయోజనాన్ని కలిగించాలనే ఆశయంతో 
విడుదల అయ్యాయి. 


బాలల అకాడమీ చేకొన్న వివిధ పథకాలలో అపూర్వమైనవాటిలో. 'చిట్టిబొమ్మ 
లాటి ఒకటి, 'పప్పెట్‌ కార్యక్రమాలను తయారుచేసి నిర్వహించడం. పాశ్చాత్య దేశాలలో 
విరివిగాను, మనదేశంలో, రాజస్థాన్‌ వంటి రాష్ట్రాలలో కొంతవరకునూ, ప్రచారంలో 
వున్న ఈ పప్పెట్‌ ప్రదర్శనా విధానానికి శాస్త్రీయ దృక్పథాన్ని కల్పించి ప్రణాళికా 
బద్ధమైన కార్యక్రమాన్ని రూపొందించడం జరిగింది. మన రాష్ట్రంలో ప్రప్రథమంగా 
పిల్లలకోసం వినోదంతోపాటు విజ్ఞానాన్ని అందించే చక్కని కార్యక్రమం ఇది. బాలల 
అకాడమీ - బాలల ఫిల్మోత్సవాలను కూడ హైదరాబాద్‌లో నిర్వహించింది. హైదరాబాద్‌ 
నగరంలోని బాలలోకాన్ని ఇది ఎంతగానో ఆకర్షించి ప్రశంసలనందుకొన్నది. ఇట్టివే, 
మరి ఎన్నో కార్యక్రమాలు బాలల అకాడమీ నిర్వహించవలసిన ప్రణాళికలో వున్నాయి. 


మనదేశంలో ఏ ఇతర రాష్ట్రంలోనూ లేని అకాడమీ - బాలల అకాడమీ” 
మనరాష్ట్రంలోనే ప్రప్రథమంగా అవతరించినది. ఇది మన ఆంధ్రులకు గర్వకారణం. 
ఇట్టి గర్వకారణమైన సంఘటనలు కల్పించిన మండలి వెంకట కృష్ణారావు గారికి 
తెలుగు బాలలోకం సదా జేజేలు చెబుతుంది. 


తెలుగుజాతి స్ఫూర్తి ప్రదాత - మండలి వెంకటకృష్ణారావు 37 


జర్నలిస్టుగా. er 


కృష్ణారావుగారు మంచి రచయిత కూడ. ఆయన ప్రత్యేకంగా గ్రంథరచన 
చేయనప్పటికి ఆయన తయారు చేసిన నివేదికలు, రచించిన వ్యాసాలు కృష్ణారావుగారి 
రచనా సామర్థ్యాన్ని వెల్లడిస్తున్నాయి. ఆయన 1954లోనే నిర్మాణ కార్యక్రమంలో ఒక 
అంశంగా 'నవీనాంధ్ర' అనే జాతీయ పక్షపత్రికను స్థాపించి కాంగ్రెస్‌ ఆదర్శాల ప్రచారానికి 
దానిని చక్కని సాధనంగా రూపొందించారు. 


గాంధేయ పథంలో పయనిస్తూ, గాంధీక్షేత్రం నిర్వహణలో... 


మానవునిలోని దైవాంశను గుర్తించి సత్యాన్వేషణతత్పరులై లౌకిక రాజకీయాలకు 
పారలౌకిక వాసనలుకల్పించి, కృష్ణారావుగారు గాంధీజీకి శిష్యులయ్యారు. ఆయన 
నిరాడంబరత, ఆదర్శాలు ఆచరణ ఎనలేనివి. మచ్చుకి కొన్ని పరికిద్దాం. 


“మనిషి వ్యక్తిత్వం మాటలవల్లగాక, చేతలవల్ల రూపుదిద్దుకొంటుంది. మాటలు 
చెప్పడం వల్ల కాలాన్ని వృథాపుచ్చడమేగాక, సత్మృషికి అంతరాయం కలుగుతుందని 
అతడు భావిస్తాడు. బాధపడతాడు కూడను.” 

- గాంధీజీ (హరిజన్‌ పత్రికలో), 


మండలి వెంకట కృష్ణారావుగారికి గాంధీజీ అంటే ఎనలేని భక్తి. గాంధీజీ 
ప్రబోధాలను, ప్రయోగాలను ఆయన కరదీపికలుగా స్వీకరించి దేశసేవలో నడయాడారు. 


సంఘసేవ, దేశసేవ - రెండు అవిభాజ్యాలు. అవిభాజ్యాలైన ఆ రెండిటిని ఒకే 
ఒక పరమసేవాధర్మంగా మలచుకొని - స్వస్థలమైన అవనిగడ్డలో గాంధీక్షేత్రాన్ని 
రూపొందించారు. “గాంధీక్షేత్రం) ఆయన హస్తచాలనలో ఒక అపూర్వమైన సేవాక్షేత్రంగా 
రూపుదిద్దుకొన్నది. గాంధీజీ నిర్మాణ కార్యక్రమాలన్నీ అచట ఏదో ఒక రూపంలో 
సేవాధర్మాన్ని ఆచరిస్తున్నాయి. దివిసీమలోని దర్శనీయ స్థలాలలో గాంధీక్షేత్రం ఒక 
దివ్యక్షేత్రం అనడం అత్యుక్తికాదు. ఆశయ ధర్మప్రఫుల్లమైన కృష్ణారావుగారి హృదయం 
వికసించిన ఆధునిక యాత్రాస్థలం గాంధీక్షేత్రం. 

గాంధీక్షేత్రమే కాదు, ఆయనకు యావదాంధ్ర దేశమూ సేవారంగమే. గాంధీ 
నిర్మాణ కార్యక్రమాలే కాదు. జాత్యభ్యుదయానికి దోహదమిచ్చే ఏకార్యక్రమమైనా 
ఆయనకు ఆచరణయోగ్యమే. అట్టి కార్యక్రమాలను చేపట్టి వాటికొక స్థిరమైన రూపం 
కల్పించేదాకా ఆయన వి(శ్రమించడు. 

1969లో గాంధీగారి శత వార్షిక జన్మ దినోత్సవ సందర్భంగా ఆయన అవనిగడ్డలో 
ఒక లక్షరూపాయల ఖర్చుతో గాంధీ క్షేత్రాన్ని స్థాపించారు. నిర్మాణ కార్యక్రమ శిక్షణకది 
వేదికగా రూపొందుతున్నది. అంబర్‌చర్భా శిక్షణ కేంద్రం నెలకొన్నది. మహిళామండలి 
కూడ ఏర్పడ్డది. గాంధేయ సాహిత్య పఠన ప్రచారాలకోసం ఒక (గ్రంథాలయాన్ని 
ప్రారంభించారు. శత వార్షిక జన్నోత్సవ సందర్భంగా ఏర్పరచిన ప్రదర్శన ప్రజలను 
విశేషంగా ఆకర్షించి వారి ప్రశంసల నందుకొన్నది. 


అవనిగడ్డలో గాంధీక్షేత స్థాపన మండలివారి నిష్కామ సేవానిరతికి శాశ్వతకీర్తి 
స్తంభం. గాంధీ మహాత్ముని ఉద్యమస్వరూపం వేళ్ళూనినది ఈగడ్డలోనే. ఈ 
క్షేతంవార్ణాయందలి గాంధీజీ "సేవాగ్రామ” ఆశ్రమానికి ప్రతిరూపమై దాని ప్రభావాన్ని 
వ్యాపింపజేస్తున్నది. నేటి అరాచక దినాలలో, ఆ సత్యసూత్రాలు ఈ ప్రాంతంలో 
పాలింపబడుతున్నాయంటే కృష్ణారావుగారిపట్టుదల, పనితీరే కారణాలు. 


వినోబా బాటలో... 


వినోబాభావే భూదానోద్యమానికి పురిటిల్లు అయిన తెలంగాణా పోచంపల్లిని 
కృష్ణారావుగారు గుర్తించి, ఆ ఉద్యమనాయకుడు రామచంద్రారెడ్డి అడుగుజాడలలో 
నడచి, దివి తాలూకాలో, కొన్నివేల ఎకరాల బంజరు భూములను, చెమటోడ్చి 
సేద్యం చేసే బీదలకు పంచి పెట్టించారు. అవని గడ్డను - అవని = అడవిలేనిదానినిగా 
చేసి జనపదముల పెంచినారు. ఇదేగదా నిర్మాణ కార్యక్రమ విధానం! 


భూసంస్కరణల చట్టం వచ్చాక గాని తమ భూములవివరం కొంతమంది 
పెద్దలు ప్రకటించలేదు. ప్రభుత్వానికి అప్పగించలేదు. కాని అట్లుగాక 1978 జూలై 
మాసంలోనే తనకున్న 71 ఎకరాల భూమిలో 5 ఎకరాల పంట భూమిని పదిమంది 
నిరుపేద కుటుంబాల వారికి పంచిపెట్టి రాజకీయ వాదులకు ఏనాడో ఆదర్భమార్గం 
చూపించారు. 


విలువలకు పట్టం కడుతూ... 


నిలువ నీడలేని వారికి ఇండ్లస్థలాల నివ్వాలని ఆయన ఒకచోటికి వెడితే, 
అక్కడ స్థలాల పట్టాలు తీసుకోవడానికి వచ్చిన పేద ప్రజలలో దాదాపు మూడువందల 
మంది దండలు పట్టుకుని నిలబడి ఉన్నారు. “దండకు ఎంత అయిం”దని ఆయన 

ప్రశ్నించగా “మూడు రూపాయలని చెప్పారు. “మీకు రోజు కూలి ఎంత?” అని 
అడిగితే “మూడు రూపాయలే” అని జవాబు చెప్పారు. తాను మూడు నిమిషాల 
పాటైనా మెడలో వేసుకోని పూలదండకోసం ఆ (శ్రమజీవులు ఒక్కొక్కరూ తమ 
రోజుకూలి మొత్తాన్ని ఖర్చుపెట్టారు. ఈ ఆలోచన ఆయనకు చాలా బాధకలిగించింది. 
అప్పటి నుండి ఎవరిదగ్గర నుండి పూలమాలలను స్వీకరించకూడదని 
నిర్ణయించుకున్నారు. ఆ నియమాన్ని జీవితమంతా పాటించారు. 


అంతేకాకుండా పూలదండలు అహంకారాన్ని పెంచేందుకు, ఇతరులకు 
ఈర్వాద్వేషాలను కలిగించేందుకు ఉపయోగపడే అవకాశం ఉన్నందున వాటిని 
తాను వేయించుకోకూడదని శ్రీ మండలి నిర్ణయించుకుని ఏనాడు అలాంటి 
సన్మానాలు ఇష్టపడలేదు. అందుకే కాబోలు డా॥ చల్లా రాధాకృష్ణశర్మగారి కవిహృదయం 
ఇలా స్పందించింది - 


వేషభాషలలో తెలుగుదనం 
ఆలోచనా సరళిలో గాంధేయం 
మూర్తీభవించిన మండలికి 
ఎందుకు వేరే పూలదండలు? 


వట్టి మాటల కంటె 

గట్టి చేతలు మేలని 
తెలియజేసే మండలికి 
ఎందుకు వేరే పూలదండలు? 


తెలుగుపలుకుల నిగ్గును 
వెలికి తీసే సంస్థకోసం 
నడుము బిగించిన మండలికి 
ఎందుకు వేరే పూలదండలు? 


మంత్రి అయినా మామూలుగా ఉన్నా 
బ్రతుకు నంతా దేశసేవకు 

మీదు గట్టిన మండలికి 

ఎందుకు వేరే పూలదండలు? 

శ్రీ ప్రభాకర్‌జీ, మంత్రులు శ్రీ సి. దాన్‌, శ్రీ కోనేరు రంగారావులతో 
hoa 


శ్రీ నార్ల క 
ర్ల వెంకటేశ్వరరావు, శ్రీ దామోదరం 
లతో 
Lod 


ఆస్తిపాస్తులు : దేశంలో అవినీతిని తగ్గించాలంటే, రాజకీయ నాయకులమీద 
ప్రజలలో గల అపోహలు, అనుమానాలు పోవాలి. అందుకోసం ప్రప్రథమంగా తన 
ఆస్తిపాస్తులను బహిరంగంగా ప్రకటించి భారతదేశం మొత్తం మీద పరిపాలకుల కందరికీ 
ఆదర్శప్రాయులయ్యారు శ్రీ మండలి. 


బస్సు ప్రయాణాలు : ప్రజలకు, పరిపాలకులకు మధ్య పెద్ద తేడా వుండకూడదనీ, 
ప్రజలతో సన్నిహిత సంబంధాలు పెంచుకోవాలనీ భావించి అందుకోసం ప్రప్రథమంగా 
మంత్రిగాకూడ బస్సు ప్రయాణాలు చేసినవారీయనే. 


రిక్షాపయనం : వారి మంచితనానికి 9101011010” కింకొక తార్కాణం 
ఉటంకిస్తాను. విజయవాడలో ప్రదర్శనలివ్వడానికి కళాకారులందరం నెల్లూరు నుండి 
రాత్రి బయల్దేరి ఉదయం 6 గంటలకల్లా విజయవాడ వచ్చాం. మండలివారుకూడా 
మా అందరితో బస్సులో వచ్చేవారు. అందరం మాట్లాడుతున్నాం. బస్సులు, కార్లు 
అనుకోకుండా వెళ్ళిపోయాయి. అక్కడ Vehicles ఏమీలేవు. నాకు, మండలివారికి 
Municipal Guest house లో బస ఏర్పాటుచేశారు కార్యనిర్వాహకులు. “Vehicles 
లేవు ఎట్లా వెళ్ళామండీ” అని మండలివార్నడిగాను. వెంటనే మండలివారు రిక్షా పిల్చారు. 
నేను ఇంకో రిక్షా పిల్చాను. “ఎందుకింకో రిక్షా ఇద్దరం ఒకే రిక్షాలో వెళ్ళాం GUest 
house కు” అన్నారు. మేమిరువురం రిక్షాలో వెళ్తూవుంటే (త్రోవలో అనేకమంది వాళ్ళ 
వాళ్ళ కార్లాపి “మా కార్లో వెళ్ళండి, మా కార్లో వెళ్ళండి” అన్నారు. మండలివారు వాళ్ళ 
మాటలు విని చిరునవ్వుతో వాళ్ళకు సముచిత సమాధానం చెప్పారు. రిక్షాలోనే 6౮651 
house కొచ్చాం ఇద్దరం. ఇంతకన్నా 5110110107” ఏముంటుంది? 


పొదుపు : “చెప్పేది చేయాలి” అన్నది శ్రీ మండలి ముఖ్య ఆశయం. ప్రధాని 
ఇందిరాగాంధి 20 సూత్రాల పథకం ప్రకటించగానే మొదటి సూత్రంలోని ప్రభుత్వ 
రంగంలో పొదుపును గురించి వెంటనే చర్య తీసుకొన్నారు. ప్రభుత్వపరంగా తనకుగల 
సిబ్బందిలో ముగ్గురిని తగ్గించుకొన్నారు. తనకు లభించే జీతంలో 10 శాతం అత్యవసర 
పరిస్థితి కొనసాగినంతకాలం తగ్గించుకొనడమేగాక తాను నిర్వహిస్తున్న విద్యాశాఖలో 
సైతం పొదుపుకై అనేక చర్యలు తీసుకొన్నారు. 


అవినీతి నిరోధం : విద్యారంగంలో ముఖ్యంగా విద్యార్థుల్లోను, ఉపాధ్యాయుల్లోను, 
మేనేజిమెంట్ల లోను పేరుకొని పోయిన అవినీతిని, అక్రమాలను ధైర్య స్టర్యాలతో ఎదుర్కొని 
ఒక కొత్తమంచి వాతావరణాన్ని సృష్టిస్తూ ప్రజానీకంలో విద్యారంగం మీద, ప్రభుత్వం 

మీద కొత్త విశ్వాసం కలిగిస్తూ, కొత్త ఆశలు చిగురింపచేశారు విద్యాశాఖా మాత్యులుగా 
శ్రీ మండలి. 


నిరాడంబరత : అది 1976వ సంవత్సరం. ప్రఖ్యాత చిత్రకారులు పి. టి. రెడ్డిగారి 
చిత్రకళా ప్రదర్శనం ఏర్పాటయ్యింది. ప్రారంభకులు అప్పటి కేంద్ర విద్యాశాఖామాత్యులు 
నూరుల్‌ హసన్‌గారు. ఆ సంరంభానికి నగర (ప్రముఖులూ, ఉన్నతోద్యోగులు, 
పెద్దలందరూ వస్తారని వేరే చెప్పనవసరంలేదు. ఈ ప్రముఖుల రాకకు దాదాపు ఒక 
అరగంట ముందే ఒక వ్యక్తి ప్రవేశించి ఎంతో సన్నిహితుడైన బంధువువలె ఏ అరమరికలు 
లేకుండ గ్యాలరీ అంతా తిరుగుతున్నారు. ఇంతలో రాష్ట్ర విద్యాశాఖ కార్యదర్శి శాస్త్రిగారు 
ప్రవేశిస్తూ మన విద్యాశాఖామాత్యులు గారు త్వరలోనే రావచ్చు అంటూ అటుతిరిగి 
నమస్కారం సార్‌ అన్నారు. ఆ నమస్కృతిని అందుకొన్న వ్యక్తి ఎవరోకారు. అప్పటి 
మనరాష్ట్ర విద్యాశాఖామాత్యులు మండలి వెంకట కృష్ణారావుగారు. కారుదిగి 
వచ్చేటప్పుడుగాని, ప్రదర్శన చూసేటప్పుడుగాని, ఏవో చూపులు, బరాబరులు 
కనిపించలేదు. కళాప్రియులైన ప్రేక్షకులలో తానూ ఒక (ప్రేక్షకుడై ఎంతో (శ్రద్ధను 
ప్రదర్శించారు. 


ఆపదలో ప్రజలకు చేదోడుగా... 


1977 నవంబరు 19వ తేదీ 20వ శతాబ్దంలో మహాప్రళయంగా పేర్కొనబడిన 
ఉప్పెన - తుఫాను సంభవించినరోజు. దివిీసీమలో పదివేలమంది ప్రాణాలను 
బలిగొన్నరోజు. లక్షలాది పశువులు అశువులుబాసినరోజు. ఊళ్ళకు ఊళ్ళే నామరూపాలు 
లేకుండా తుడిచిపెట్టినరోజు. కోట్లాది రూపాయల ఆస్తినష్టంతో జీవచ్చవాలుగా 
(ప్రజలు మిగిలిన రోజు. 


దివిీసీమలో మహాప్రళయం జరిగిన సమయంలో శ్రీ మండలి ప్రజల మధ్యన 
ఉండి, వారికి ధైర్యం నూరిపోసి, ఆత్మ విశ్వాసం కలిగించే కృషిచేసి, దివిసీమ 
దీనగాథను ప్రపంచానికంతకు తెలియజేసి విశ్వాత్మను కదిలించారు. మరుభూమిగా 
మారిన దివిసీమను అచిరకాలంలో దివ్యసీమగ మార్చి “ఆధునిక దివి నిర్మాత'గ 
భాసిల్లారు. 


శ్రీ తిరుమల రామచంద్రగారి మాటల్లో “శ్రీ మండలి తుఫాను సంభవించిననాడు 
కాకతాళీయంగా అవనిగడ్డలో ఉన్నారు. అప్పుడాయన చేసిన సేవ సువర్ణాక్షరాలతో 
లిఖించదగినది. ఆయనలోని మానవత్వం వేయి మత్తగజాల బలంతో ఉప్పెన కన్నా 

ఉవ్వెత్తున లేచింది. గంటకు రెండువందల కిలోమీటర్ల వేగంతో వీచే పెనుగాలులలోను 
ఆయన హిందీ విద్యాలయంలోని పిల్లలేమయ్యారో!, సేవాశ్రమం, అనాథ శరణాలయం 
పరిస్థితి ఏమిటో! అని విలపిస్తూ పరుగెత్తారు వారిని దక్కించుకొందామని - 
తెల్లవారింది. ఉప్పెన రాక్షసి ఎందరో ప్రజలను, ఎన్నో పశువులను సమూలంగా 
మింగిందని వార్తలు వ్యాపించాయి. ఒంటిమీద గుడ్డలున్నాయా, లేదా అన్నది కూడా 
పట్టించుకోకుండా బయలుదేరారు. పాదచారియై కూలిపోయిన ఇండ్లమధ్య నడిచారు. 
పీనుగుల పెంట మధ్యన నడిచారు. రాయిరప్ప, ముళ్లు వేళ్లు లెక్కచేయకుండా 
నడిచారు. తమ ఆరోగ్యం బాగా లేకపోయినా నడిచారు. జలప్రళయంలో 
మరుగయిపోయినవారు పోగా, మిగిలినవారి మనసులలో బలం నింపడానికి 
నడిచారు. ప్రజల హృదయాలలోనే నడిచారంటే సరిపోతుంది ఒక్కమాటలో” 


దివిసీమ కన్నీటి వాగులో స్నాతుడై... 


ప్రముఖ పత్రిక సంపాదకులు శ్రీ ఎ.బి.కె. ప్రసాద్‌ మండలి సేవానిరతిని 
ప్రత్యక్షంగా తిలకించి ఆంధ్రభూమిలో ఈవిధంగా వ్రాశారు. 


“ప్రతిఫలాపేక్ష లేకుండా పరులసేవలో తలపండిపోవడమే నిష్కామకర్శకు 
అర్థంగాని, నిమ్మకు నీరెత్తినట్లు కూర్చోవడం కాదని నిర్మాణ కార్యక్రమంలోకి 
దిగినవారికే తెలుస్తుంది. ఓ చారెడు మట్టితవ్వో, ఓ పునాది రాయివేసో లేదా ఓ 
మొక్కనాటో దేశభక్తులమయిపోయామని భ్రమించి విర్రవీగే నాయకులున్న దేశంలో, 
తన ప్రజలకు అపారమైన కష్టనష్టాలలో చేదోడుగా వాదోడుగా ఉండి. దుబ్బలనూ, 
కంచెలనూ లెక్కచేయకుండా గ్రామాల సరిహద్దులు చెరిగిపోయి దారీతెన్నూ లేక 
పడివున్న ప్రాంతాలలో ఉప్పెన విడిచి వెళ్ళిన మొలబంటి నీటిలో పొలాల వెంటబడి 
మైళ్ళకొలదీ నడిచివెళ్ళి అనారోగ్యాన్ని కొనితెచ్చుకొనేవాళ్ళు అరుదు. దివి 
మండలాధిపతిగా చెలాయించిన మండలి వెంకట కృష్ణారావు అలాంటివాడు. అతని 
ఆరోగ్యపరిస్థితి అప్పుడు అంతంత మాత్రంగానే వుండింది. ఉప్పెన సమయంలో తన 
బసపక్కనే వున్న సేవాశ్రమంలోని వందలాదిమంది బాలబాలికల ప్రాణాలను 
రక్షించడంలో క్షతగాత్రుడయిన మండలి, శవాలగుట్టల మధ్య నుంచి నడుచుకుంటూ 
వెళ్ళి కొట్టుకుపోయి శృశానవాటికలుగా మారిన డజన్లకొలది గ్రామాలను మొదటిసారిగా 
సందర్శించి మరొక సారి క్షతగాత్రుడయ్యాడు. మంత్రిగా కాకుండ ప్రజల మనిషిగా 
వ్యవహరించినందున, ఫలితంగా ఆయన రెండు కాళ్లలోనూ బలమైనముళ్ళు దిగబడి 
పుళ్ళుపడ్డాయి. మడమలు, అరికాళ్ళూ సెప్టిక్‌ అయ్యాయి. 

అటు అంతర్జాతీయ సంస్థలనుంచీ, ఇటు రాష్ట్రం నలుమూలల నుంచీ 
రకరకాల ఎజెన్సీల ద్వారా సహాయం అందజేయడానికి రోజూ అవనిగడ్డకు 
అసంఖ్యాకంగా (ప్రతినిధి వర్గాలు చేరుకుంటున్నాయి. వీరుగాక పరామర్శించడానికి, 
బీభత్సాన్ని స్వయంగా చూచి వెళ్ళడానికి వస్తున్న వారి సంఖ్యకు లెక్కలేదు. 
వారందరితో చర్చలు ఆయనకొక సమస్యగా వుంది. అయినా ఆరోగ్యం పేరిట 
అనాథుల సమస్యను వాయిదా వేసుకోలేదు. డాక్టర్లు ఎంతగా మొత్తుకుంటున్నా 
రోజూ ఆ నడవలేని స్థితిలో కాళ్ళను అలా ఈడ్చుకుంటూ దూరప్రాంతాలు ఒకటికి 
నాలుగుసార్లు సందర్శిస్తూ ప్రజలలో ఆత్మవిశ్వాసాన్ని పెంపొందించడానికి 
కృషిచేస్తున్నారు. హైదరాబాద్‌ ఉస్మానియా ఆసుపత్రికి చెందిన నిపుణుడు డాక్టరు ఎ. 
రామచంద్రన్‌కూ ఇతర సహచరులకూ మండలిని అదుపు చేయడం ఒక సమస్యగా 
ఉంది. ముళ్లు తొలగించి, ఆపరేషన్‌ చేసి రెండుపాదాలకూ కట్లు కట్టారు. దీనికితోడు 
ఆయనకు డయాబెటిస్‌ ఉంది. తడితగలడానికి వీలులేదు. ఈ పరిస్థితులలో 
మొండికెత్తితే ప్రమాదకరమని రామచంద్రన్‌ వారిస్తున్నారు. అయితే ఉప్పెన మింగిన 
వేలాది మంది ప్రాణాలనే తన ప్రాణంగా భావించుకుంటూ కుములుతున్న మండలికి 
తన ప్రాణంమీద ప్రత్యేకమయిన తీపి లేదని ఆయనను చూసిన వారికి అర్థమవుతుంది. 


దివిలోని లంక గ్రామాల అభివృద్ధికి, సీమపురోభివృద్ధికీ పాతికేళ్ళుగా ఆయన, 
సహచరులు చేసిన కృషి అంతా బూడిదలో పోసిన పన్నీరు అయిపోయింది. అయితే 
అన్ని ఆస్తులనూ మించిన ఆస్తి మానవ సంపదకే చేటు వచ్చింది. లంక గ్రామాలకు 
పునిగెడ్డ ఆక్విడక్ట్‌ నుంచీ ఛానల్స్‌ ద్వారా సేద్యపు నీటిసౌకర్యాలు ఒనగూర్చేందుకు 
ప్రభుత్వం మెడపైన కూర్చుని మరీ పనులు చేయించుకుని చాలావరకూ జయప్రదమైన 
వ్యక్తి ఆయన. 


ప్రకృతి చేసిన విధ్వంసం ఆయనలో నైరాశ్యంకంటే కసిని పెంచింది. ఒక 
విధ్వంసం మరొక నిర్మాణానికి ఈసారి మహాపునర్నిర్మాణానికే దారితీయాలి. ఇది 
నాడు ఆయనలో కనిపించే తపన. ప్రజలలో అది (ప్రతిధ్వనిస్తుంది. ఈ కృషిలో 
ఆయన సతీమణి కూడ ఒక సామాన్య స్రీమూర్తిగా స్పందించి వేలాదిమందికి 
సేవచేసింది. ప్రకృతి విధ్వంసకాండలో నిన్న మరుభూమిగా మారిన దివిసీమ 
నిర్మాణకృషిలో నేడొక సమరభూమి, దానికి ఆయువుపట్టు, అవనిగడ్డ. మండలి ఇల్లే 
ఒక పెద్ద రెడ్‌క్రాస్‌ నిలయం. రూపురేఖలు తొలగిపోయిన దివిసీమలో కొత్త సృష్టికి 

పురిటినొప్పులు ప్రారంభమయ్యాయి. ప్రతి పుష్కరానికి మధ్య వ్యవధి ప్రతి పన్నెండేళ్ళూ, 
కాని ఈ ఉప్పెనతో అవనిగడ్డ అనుదినపుష్మర క్షేత్రంగా మారింది. 


కడలి కెరటాల భీకర కరాళ నృత్యానికి కదలిపోయిన దివిసీమ కుటుంబాల 
కన్నీటి వాగులో స్నాతులయిన వారిలో మండలి ముఖ్యులు. ఆ ఎదతీపికి 
ఏతామెత్తగలవారూ, ఆ గుండెకోతకు కొలమానం పట్టగల వాళ్ళూ ఎంతమంది?” 
నిజమే. మండలి వెంకట కృష్ణారావు గారి వంటి మానవతామూర్తి, ప్రజా బంధువు 
మాత్రమే అలా స్పందించగలరు. ప్రజలతో మమేకమయిన మహానాయకుడు 
మాత్రమే అలా తన ఆరోగ్యాన్ని ప్రాణాలను కూడా లెక్కచేయకుండా కార్యరంగంలోకి 
దూకగలడు. కృష్ణారావుగారికి తన ప్రజలమీద అంత (ప్రేమ. వారి సుఖంలోనే 
ఆయన సుఖం; వారి దుఃఖం ఆయనకు అంతులేని నరకం. 


దివిసీమ నుండి దివి సీమకు 


1984 ఆగష్టులో ఒక కారు ప్రమాదంలో కృష్ణారావుగారు గాయపడ్డారు. ఆయన 
తన గాయాన్ని చూసుకోకుండానే కారులో ఉన్న మిగతావారిని బయటకు లాగి వైద్య 
సహాయం కోసం పంపించారు. ఆ తర్వాత పరీక్షిస్తే ఎడమ మోచేతి మడతబందుకీలు 
నుజ్జు నుజ్జు అయినట్లు తెలిసింది. రెండు శస్త్రచికిత్సలు జరిగినా ఎడమచేయి 
స్వాధీనంలోకి రాలేదు. క్రమేపీ ఆరోగ్యం క్షీణించింది. చేతులు వణకడం ప్రారంభించాయి. 
మెదడు స్మానింగులో మెదడులో ఒకచోట రక్తం గడ్డ కట్టుకొని ఉన్నట్లు తెలిసింది. శస్త్ర 
చికిత్స చేశారు. తాత్మాలికంగా గుణం కనిపించినా పెద్దగా మార్పురాలేదు. అప్పటికి 
కొన్నేళ్లుగా ఆయన మధుమేహవ్యాధికి లోనయ్యారు. ఇవన్నీ ఆయన ఆరోగ్యాన్ని 
దిగజార్చాయి. అయినా ఆ అనారోగ్యాన్ని కనపడనీయకుండా లేని ఓపిక తెచ్చుకొని 
కృష్ణారావుగారు తమ సమాజసేవా కార్యక్రమాలను కొనసాగిస్తూ వచ్చారు. 


1996 తర్వాత వారి ఆరోగ్య పరిస్థితి మరింత దిగజారింది. మనిషి సాయం 
లేకుండా లేవలేని పరిస్థితి వచ్చింది. ఆస్పత్రిలో చికిత్సకోసం చేరవలసివచ్చింది. 1997 
ఏప్రిల్‌లో ఒకసారి మెడ్విన్‌ ఆసుపత్రిలో చేరారు. మళ్లీ సెప్టెంబరులో ఆస్పత్రిలో చేరవలసి 
వచ్చింది. ఇదే చివరిసారి. 1997 సెప్టెంబరు 27 రాత్రి 9.30 గం॥లకు తిరిగిరాని 
లోకాలకు వెళ్ళిపోయారు. వారు తెలుగు ప్రజలకు, తెలుగు సంస్కృతికి చేసిన సేవ 
వారిని చిరంజీవులను చేసింది. 


తెలుగుజాతి స్ఫూర్తి ప్రదాత - మండలి వెంకటకృష్ణారావు 45 


సాకారమవుతున్న కలలు 


అవసానదశలో మండలి వెంకటకృష్ణారావుగారు తాను తీర్చలేకపోయిన రెండు 
కోర్కెలు గురించి ఆవేదన చెందుతుండేవారు. 


వాటిల్లో మొదటిది పులిగడ్డ - పెనుమూడి వంతెన, కోస్తా రోడ్డు. ఈ వంతెన, 
రోడ్డు నిర్మాణం గురించి రెండు దశాబ్దాలుగ శ్రీ కృష్ణారావు కేంద్ర, రాష్ట్ర ప్రభుత్వాలను 
ఒప్పించాలని ఎంతగానో ప్రయత్నించారు. అనారోగ్యాన్నిసైతం లెక్కచేయకుండా ఢిల్లీకి 
వెళ్ళి ప్రధానమంత్రి పి.వి. నరసింహారావు గారిని కేంద్ర నిధులు మంజూరు చేయమని 
(ప్రాధేయపడ్డారు. కానీ సాఫల్యం చెందలేదు. 


తనను చూడడానికి వచ్చేవారికి తాను ఈ పనిని పూర్తిచేయలేకపోయానే అని 
ఆవేదన వ్యక్తం చేసేవారు. తనను పరామర్శించడానికి వచ్చిన కేంద్రమంత్రి శ్రీ ఉమ్మారెడ్డి 
వెంకటేశ్వర్లుతో పులిగడ్డ - పెనుమూడి వంతెన నిర్మింపబడాలంటే, కోస్తారోడ్డు 
ప్రతిపాదనని ఆమోదింపజేస్తే మాత్రమే సాధ్యమవుతుందని, అందుకోసం కృషి చేయమని 
శ్రీ కృష్ణారావు కోరారు. 


చివరికి ప్రజా ఉద్యమంతో శ్రీ కృష్ణారావు చివరికోరిక ఆయన మరణానంతరం 
నెరవేరింది. అప్పటి ప్రభుత్వం పులిగడ్డ-పెనుమూడి మధ్యన కాకుండా ఇంకా 
ఎగువభాగాన వంతెన నిర్మాణం చేపట్టాలని ప్రయత్నించినప్పుడు శ్రీ మండలి బుద్ధప్రసాద్‌ 
తన శాసన సభ్యత్వానికి రాజీనామా చేస్తూ ముఖ్యమంత్రికి లేక పంపడం, ప్రజా 
ఉద్యమం ఉధృతమవడం ప్రభుత్వం దిగివచ్చి పులిగడ్డ - పెనుమూడి వంతెన నిర్మాణాన్ని 
214 ఎ జాతీయ రహదారికి శ్రీకారం చుట్టడం జరిగింది. గత ఏడాది ముఖ్యమంత్రి 
డాక్టర్‌ వై. ఎస్‌. రాజశేఖరరెడ్డి పులిగడ్డ - పెనుమూడి వంతెనకు ప్రారంభోత్సవం చేసి 
దానికి ప్రజల హర్షధ్వానాలమధ్య “మండలి వెంకట కృష్ణారావు వారధి” అని నామకరణం 
చేశారు. ఈవిధంగా మండలి అంతిమ కోర్కె నెరవేరింది. 


నాల్గవ ప్రపంచ తెలుగు మహాసభలు నిర్వహించాలన్నది వారి రెండవ కోర్కె 
అదికూడా నెరవేరుతుందని ఆశిద్దాం. 


ప్రముఖుల పలుకులు 
విపత్తులనుంచి ఏదో మధనం క్షీరసాగర మథనంలాగ హాలాహలం వస్తుంది. 
కొంచెం అమృతం కూడా వస్తుంది. కన్నీరు కార్చేవారు మాత్రమేకాదు, గుందెనీరు 

కార్చేవారు మాత్రమే కాదు. సేవానిరతితో పునీతమైన హస్తాలతో కొందరు వ్యక్తులు 
ఆ విపత్తులనుండి పుడతారు. కన్నీరు కార్చడం తేలికైనపని. అందరూ చేస్తారు. కాని 
స్వయంగా కార్యక్రమంలో పాల్గొని బాధితులకు సహాయం చేసినవారు కృష్ణారావుగారు. 


-దా॥ బెజవాడ గోపాలరెడ్డి 


మానవ జీవితానికి లక్ష్యముండాలి. ఆ లక్ష్యసాధనకి విధానముండాలి. ఆ 
విధానం ఆదర్శప్రాయం కావాలి. ఉదాత్త సిద్దాంత ప్రాతిపదిక కలిగివుండాలి. 
పదిమందికీ మనుగడకల్గించాలి. ఇలా జీవితాన్ని మలుచుకునే రీతిలో స్వార్థం 
పడగవిప్పవచ్చు. కులం అడ్డురావచ్చు. ఆశ్రిత పక్షపాతం రూపుదిద్దుకోవచ్చు. 
ఉచ్చనీచ భేదాలు తలెత్తవచ్చు. అధికారాహంకారం మూర్తీభవించవచ్చు. బడుగు 
బ్రతుకుల దుర్భర పరిస్థితులు అడుగున పడిపోవచ్చు. మొగమాటం యథార్థ 
వాదానికి ముప్పుకలిగించవచ్చు. 


కాని, పైన చెప్పిన జేవీ మనస్సును మలినం చెయ్యకుండ తామరాకుమీద 
నీటిబొట్టులా బుషితుల్యంగా జీవితాన్ని గడిపి, పరిపూర్ణ వ్యక్తిత్వాన్ని (ప్రదర్శించ 
గలవారు వేళ్లమీద లెక్కబెట్టగలవారే. అట్టివారిలో మిత్రులు శ్రీ మండలి వెంకట 
కృష్ణారావుగారొకరు. 


-యం. ఆర్‌. అప్పారావు 


“పరోపకారే హితంశరీరణ” అన్న లోకోక్తి ప్రకారం పుట్టినవారు తమ 
జన్మసార్థమగునట్లు ఏదో ఒక మంచి కార్యం చేస్తే వారు గిట్టినా గిట్టనివారుగా ప్రజల 
హృదయాలలో చిరకాలం జీవిస్తారు. అలా తనజన్మను సార్థకం చేసుకొన్న 
మహానుభావులలో మన మండలి కృష్ణారావు గారొకరు. 


= మదిని నోమనాయుడు 


పువ్వులచుట్టూ తుమ్మెదలు ముసురుతున్నట్లు అధికారంచుట్టూ, సంపత్తి 
చుట్టూ ఎందరెందరో చేరి భజించటం వింతకాదు, కైవారాలు చేయటం కొత్తకాదు. 
కానీ ఉన్నత పదవులు చేజారి తాను ఇతరులకు ఏమీ పంచలేనప్పుడు ఆ వ్యక్తిని 
గూర్చి చెప్పిన ఒక్క మంచిమాటను కోటివరాలమూటగా భావించవచ్చు. అదే ఆ 
వ్యక్తిలోని వ్యక్తిత్వానికి ఒక గీటురాయిగా ఉపకరిస్తుంది. పదవులు ఉండీ లేకా 

కేవలం వ్యక్తిగత బెన్నత్యంతో జీవితపర్యంతం గౌరవాన్ని దక్కించుకొనేవారు చాలా 
అరుదు. ఈ ప్రజాభిమానలబ్ధి సామాన్యమైనదికాదు. అది సుకృతి ఐన వ్యక్తికి 
సంస్కార విశేషంతో లభించే మహాఫలం. ఇంతటి అరుదైన భాగ్య విశేషానికి 
నోచుకొన్నవారు శ్రీ మండలి వెంకట కృష్ణారావుగారు. సౌజన్యాన్ని రంగరించుకొన్న 
వారి స్వభావం అందరినీ స్నేహితులుగా చేస్తుంది. చేసిందీ. మాట కటువులేని 
నడవడిక, అవసరమైన ఎదమెత్తన, నిరాడంబరత ఈ మూడూ ముప్పేరులై శ్రీ 
మండలివారి కీర్తిలతను పెనవేసుకొని దానికి బిగువునూ, నిలకడనూ చేకూర్చినవి. 
- డా. వీ యళోదారెడ్డి 


శ్రీ మండలివారు నిరాడంబరులు, నిగర్వి మామూలుగా వున్నా మంత్రిగా 
వున్నా ఆయన సగటు మనిషిగానే గోచరిస్తారు. మాటపొందిక, మనుషులను 
ఆకర్షించి, వారిని కార్యోన్ముఖులను చేయగల చాతుర్యం మండలివారికి పెట్టని 

సుగుణాలంకారాలు. 
- వడిద కామేశ్వరరావు 


“ఒక ఆశయం కోసం బ్రతకాలి. ఒక ఆదర్భం కోసం జీవించాలి. ఒక 
లక్ష్యంకోసం పనిచెయ్యాలి” అన్నది మండలి తపన. పదవి అయినా, పలుకుబడి 
అయినా ఏదైనా ఇందుకోసమే. ఆశయాలు వదులుకుని బ్రతికితే ఎంత? లేకుంటే 
ఎంత? మనిషి విలువ తాను పొందిన పదవిలో ఉండదు. తన ముందు ఉంచుకున్న 
ఆదర్శంలో ఉంటుంది. అందుకు తగిన విధంగా పనిచెయ్యడంలో ఉంటుంది, అని 
మండలి భావన. 

- అరా నూర్వనారాయణ 


మొట్టమొదటిసారిగా మండలివారిని కలుసుకొని వారితో ఒకటి రెండు 
నిముషాల సేపు మాట్లాడితే మనల్ని ఆకర్షించేవి, వారి సహజ నిరాడంబరత్వం, 
మెత్తని మాటల తీరు, ఎదుటి వ్యక్తిమీద చూపే గౌరవద్భష్టి. ఇవి ప్రథమ 
పరిచయంలోనే ఎవరికైనా వారిలో కనిపించే గుణాలు. వారితో కొంత సన్నిహితత్వం 
ఏర్పడి వారి వ్యక్తిత్వపు లోతుల్ని చూడగలిగినవారికి విశేషంగా కనిపించే మరికొన్ని 
గుణాలు, -ఎదుటివాడి నిజ స్వరూపాన్ని ఒక్క నిమిషంలో గ్రహించగల పరేంగిత 
జ్ఞానం, స్వార్ధరహితమైన సేవా తత్పరత, అనుచరుల అభిమానాన్ని పొందే నాయకత్వం, 

పశ్చిమ బెంగాల్‌ 


వ్‌ 


ముఖ్యమంత్రి శ్రీ జ్పోతిబసుతో... 


ముఖ్యమంత్రి శ్రీ టి. అంజయ్య, విద్యామంత్రి డా॥ వై.ఎస్‌. రాజశేఖరరెడ్డి, 
శ్రీ ముక్కామల నాగభూషణం గార్లతో... 


14% 


పతి శ్రీ బి.డి. జట్టితో 


అజ 


జడి 


మాజీ గవర్షర్‌ శ్రీ అక్టర్‌ ఆలీఖాన్‌తో 


థి b 


ప్రపంచ తెలుగు మహాసభలు విజయవంతంగా నిర్వహించిన 
శ్రీ మండలిని అభినందిస్తున్న రాష్ట్రపతి శ్రీ ఫక్యద్దీన్‌ ఆలీ అహమ్మద్‌ 


ale ce =a awe HRD a గు ప 
శ్రీ మండలి తనయుడు శ్రీ బుద్ధప్రసాద్‌ వివాహానికి విచ్చేసిన 


శ్రీ పివి. నరసింహారావు, శ్రీ పి. శివశంకర్‌లతో 


NEE 


అజాత శత్రువు అనిపించుకోగల రాజకీయ వ్యవహార దక్షత. ఈనాటి రాజకీయాల్లో 
ఒక వ్యక్తి తన సుగుణాలతోనే రాణించి పైకిరావడం సులభసాధ్యం కాదు. అయినా 
మండలివారు సులభసాధ్యంకాని అనేక విషయాల్ని సన్మార్గంలోనే సాధించుకొంటూ 
రావడం వారి వ్యక్తిత్వంలో ఎన్నదగిన విశేషం. 

- ఆచార్య జియన్‌ రెడ్డి 


ప్రజలతో సన్నిహిత సంబంధం పెట్టుకోవడం, వెళ్ళి చనువుగా పలకరించడం, 
తలలోని నాల్మవలె వ్యవహరించడం, పేరు, మనుషులు, ప్రాంతాలు జ్ఞాపకం 
ఉంచుకొని వచ్చినవారి నల్లా వారిపేరుతో తనే ముందుగా పిలిచి పలకరించడం, 
అత్యంత ఆప్పులుగా స్వీకరించడం, ప్రతివారిని అక్క అన్న అని కలుపుకోలు తనంగా 
కలిసి మెలిసి తన యింట్లోగాని, వారి యిండ్లలో గాని మెలగడంలో నా అనుభవంలో 
చూచినంతవరకు శ్రీ మండలి వెంకటకృష్ణారావు వారికి వారే సాటి అనడంలో 

సందేహంలేదు. 
- శ్రీ వావిలాల గోపాలకృష్ణయ్య 


చెప్పడం అందరూ చెపుతారు. చేసి చూపించేవాడే నిజమైన ప్రవక్త. త్రికరణశుద్ధి 
అనే మాటనే మరచిపోయిన ఈ కాలంలో, దానిని అనుసరించే వారెవరుంటారు? 
లోకంతో ఎక్కువగా పనివుండని మారుమూల పల్లెటూరి రైతుకూలీలు కూడ 
త్రికరణాలు మూడింటిలో ఒకదానినైనా శుచిగా వుంచుకోవడం సాధ్యంకాని రోజులివి. 
అటువంటప్పుడు రాజకీయ రంగంలో అగ్రశ్రేణిలో వుంటూ కూడ, శ్రీమండలి తన 
మనస్సును, మాటను, చేతను స్వచ్చంగా, పవిత్రంగా వుంచుకొంటు న్నారంటే 
ఆయనశక్తి ఎంతటిదో ఎవరైనా వూహించుకోవచ్చు. 
- డాక్టర్‌ బోయి భీమన్న 


గి 


“ఏ ప్రఫుల్ల పుష్పంబుల కీశ్వరునకు 
పూజసలిపితినో యేను పూర్వమందు 
కలదయేని పునర్జన్మ కలుగు గాక 
మధురమధురమైన తెనుగు మాతృభాష.” 


అనే ఆశయంతో ఉత్తేజితులై - 

వేంకట కృష్ణారావుగారు 
“తమ్ముడ మాయనిత్తువె తల్లి వన్నె 
చెల్లెలా చిన్నబుత్తువె తల్లిచిన్నా” 


అని తెలుగు ప్రజలను ఉద్బోధిస్తున్నారు. 
- శ్రీ దేవలవల్లి రామానుజరావు 


ఒకనాడు పత్రికలో ఆంధ్ర విద్యామంత్రిగారు 'టూరుకు వెళుతూ బస్సులో 
ప్రయాణం చేశారు అని చదివాను. రెండు నిమిషాలు కండ్లు మూసుకున్నాను, 
మనసు ఎక్కడెక్కడికో పోయింది. బుద్ధి శుద్ధంగా ప్రతిఫలించింది. ఈయన ఎవ్వరో 
ఆత్మవిశ్వాసము గల పురుషుడు. డెమాక్రసీ అంటే ఏమిటో మాటలతో చెప్పక 
చేతలతో చూపుతున్నాడు అని భావించాను. 


శ్రీ మండలి వేంకట కృష్ణారావుగారు విద్యామంత్రిగా వ్యవహరించడం ప్రారంభమై 
రెండేండ్లు పూర్తికాలేదు. రెండు శతాబ్దాలలో పూర్తిగాని కార్యకలాపం జరిపారు. నేను 
వారిని కలుసుకోవడం జరగలేదు కాని చదువుతున్నాను. వింటున్నాను. ప్రపంచ 
తెలుగు మహాసభా సమ్మేళనం, కండ్లరా చూచాను. ఈ సన్నివేశములో హత్తుకొన్న 
చిత్తప్రసారమే ఈ పంక్తులు. ప్రత్యక్ష ప్రమాణం బలవంతము కదా! 


- ఆచార్య రాయప్రోలు సుబ్బారావు 


“మీ కృష్ణారావు ఎందుకండీ ఇలా చేస్తాడు. మిగిలినవారికి వళ్ళు మండదూ” 
అని చాలామంది నాతో అంటూవుంటారు. 

మంత్రిపదవిని స్వీకరించిన తర్వాత పూలదండలు, సన్మాన పత్రాలు వద్దనడం 
మంత్రిగా బస్సులలో ప్రయాణాలు, స్వల్పంగా వున్న భూవసతిని పేదలకు పంచి 
పెట్టడం, జీతం తగ్గించుకొనడం, ఆఫీసు ఖర్చులలో పొదుపువంటి నిర్ణయాల వార్తలు 
పత్రికలలో వచ్చినప్పుడు మిత్రులు నన్ను అడిగిన ప్రశ్న అది. 


“ఏం (బ్రదర్‌! ఏమిటి ఇదంతా. ముందూ వెనకా కాస్త ఆలోచిస్తున్నావా?” అని 
నేనుగా శ్రీ కృష్ణారావును ప్రశ్నించినప్పుడు వచ్చిన సమాధానం. 


“నేను ఏదీ మెప్పుకోసం చేయడంలేదు. నా స్థితిలో నాకు అలా అనిపించింది. 
పదవి వచ్చిన తర్వాత ఇదంతా పబ్లిసిటీ అయింది. పదవి రాకపూర్వం కూడా నా 
అలవాటు ఇదే. పదవి వచ్చిందని ఆ అలవాట్లు మానుకోను. కాకపోతే, పదవిలో 

వున్నాను కనుక ఇతరులకు ఆదర్శంగా వుండాలన్నదే నా ప్రయత్నం. అది కూడ 
మాటల్లో కాదు, చేతల్లో.” 
శ్రీ వివి. నరసింవోరావు 


కళాకారులు - సాంకేతిక నిపుణులూ - నిర్మాతలూ - యితర సహాయకులూ 
- అందరం కలసి సుమారు 120 మందిమి - నాలుగు బస్సులలో ప్రయాణంచేశాం 
- ఇందులో రకరకాల తత్వాలు - విభిన్న వ్యక్తిత్వాలు - వింత మనస్తత్వాలు - 
ఎవరికీ ఎటువంటి లోపం రానీయకుండా - ఎవరికి ఎలా నచ్చచెప్పాలో అలాచెప్తూ 
- ఎవరితో ఎలా వ్యవహరించాలో అలా వ్యవహరిస్తూ - ఎటువంటి అసంతృప్త 
కలగకుండా - ఎలాంటి అవరోధాలు ఏర్పడకుండా - వీరు కార్యక్రమాలు 
నిర్వహించిన తీరు అనితర సాధ్యమైనది! 


పటాటోపమూ - భేషజమూలేని శ్రీ మండలివారి నిరాడంబర వ్యక్తిత్వమూ - 
నియమబద్ధమైన జీవన విధానమూ - మా కళాకారులలో కొందరికి ఎంత 
ఆశ్చర్యాన్ని కలిగించిందో - మరి కొందరికి అంత ఆనందాన్ని కలిగించింది! 


- శ్రీ గుమ్మడి వెంకటేశ్వరరావు 


శ్రీ ఎం.వి.కృష్ణారావు పేరు సమాజసేవకు పర్యాయపదం. ఆయన గుర్తించ 
దగిన మహత్తరశక్తిగా పేరు తెచ్చుకున్నారు. ఆయన జీవయాత్ర సేవకు, త్యాగానికి 

అంకితం చేసిన చరిత్ర 
- కుముద్‌ బెన్‌ జోషి 


1977 నవంబరులో ఉప్పెన తెచ్చిన సంక్షోభ సమయంలో ఆయన చేసిన విశిష్ట 
సేవను ఆంధ్రప్రదేశ్‌ ఎన్నటికి మరువజాలదు. ఆంధ్రప్రదేశ్‌ చరిత్రలో ఉజ్జ్వలమైన 
పుటలలో ఆయనపేరు చోటుచేసుకున్నది. 

- అక్సినేని నాగేశ్చరరావు 


నిజమైన దీక్షతో ప్రజా క్షేమమునకు, తద్వారా దేశ సమైక్యతకు, నిస్వార్థంగా 

సేవ చేసి, తన సౌఖ్యమును త్యాగం చేసి, ఇతరుల ఆనందమే తన ఆనందంగా భావించు 
పుణ్యాత్ములు యింకా ఈ కలికాలంలో వున్నారు అనే దానికి నిదర్శనం మండలివారు. 
- మంగళంవల్లి బాలమురళీకృష్ణ 

సేవారంగాలలోను, కాంగ్రెసువాదిగా వారు ఒక విశిష్ట స్థానాన్ని ఆక్రమించినారు. 
సౌజన్యత, నిరాడంబర స్వభావమువల్ల మండలి అందరికీ సన్నిహితుడయ్యారు. ప్రపంచ 
వ్యాప్తంగా సంచలన సానుభూతులు కలిగించిన మారణ తుఫాను ఉప్పెనలో వారు 
చేసిన సేవ చాలా శ్రమతో కూడుకున్నది. నేను భారత జాతీయ కాంగ్రెసు అధ్యక్షుడిగా 
1977లో ఆ ప్రాంతంలో జరిగిన మారణ హోమాన్ని చూశాను. మానవులకు, 
జంతువులకు జరిగిన సర్వనాశనము భయభ్రాంతులను కలిగించాయి. ఆ సమయంలో 
నిర్విరామంగా రోజుకు 24 గంటలు నెలల తరబడి ఆయన చేసిన సేవ (ప్రముఖ 

నాయకులు ముఖ్యంగా శ్రీమతి ఇందిరాగాంధీ ప్రశంసలనందుకుంది. 
- కాను బ్రవ్మోనందరెడ్డి 


మండలి వెంకట కృష్ణారావుగారి నిష్టా, నిరాడంబరత, సేవ అన్నీ నేను చూచాను. 
ఇటువంటి వ్యక్తి ఎవరు లభించరు. పేదలకోసం వారి మనస్సులో తపన ఉంది. ఈ 
పనిలోనే వారి జీవన గమ్యం ఉంది. అన్నిచోట్ల ఇటువంటి దంపతులు దొరకరు. 
ప్రభావతిగారు కూడా తన భర్తయొక్క సేవా కార్యంలో హృదయపూర్వకంగా 
సహకరిస్తున్నారు. కుమారుడు బుద్ధప్రసాద్‌ కూడా చాలా సజ్జనుడు. కృష్ణారావుగారు 
దండలను స్వీకరించకపోవడం, బస్సులలో ప్రయాణం చేయడం, ఇదంతా మన రాజకీయ 

నాయకులు నేర్చుకోదగిన విషయం. 
- నిర్భలాగాంధీ (మవోత్మాగాంధీకోదలు) 


మలేసియా తెలుగువారికి ప్రియ సన్నిహిత మిత్రుడొకరు ఆంధ్రదేశంలో ఉన్నారంటే 
అతడు శ్రీ ఎం.వి. కృష్ణారావుగారే. ఆయన మలేసియా పర్యటనలద్వారా ప్రజలతో 
. సన్నిహితంగా ఉండే నాయకుడుగా మంచి ఆదర్శాన్ని కనబరచారు. ఆయన యొక్క 
ఆదర్శప్రాయమైన ప్రవర్తన చూచి మేమెన్నో ఉపయోగకరమైన నాయకత్వపు పాఠాలు 

నేర్చుకున్నాము. 
- దా/ సీ, అప్పారావు 

శ్రీ మండలిని కీర్తిస్తూ కవుల కవితా నీరాజనాలు 


మహా సంస్థ మందలి 


కళాప్రపూర్ణ దాక్టర్‌ దాశరథి, డి.లిట్‌. 


మండలిని ఒక వ్యక్తి మాత్రమే అనుకునేవారు 
గుండెబలం అంటే యేమిటో తెలియనివారు 


ఒక మహాసంస్థ మన మందలి 
లక్షలాది ప్రజల శుభలగ్న కుండలి 


భయంకరమైన ఉప్పెనను గూర్చీ 
ప్రజా క్షయాన్ని గూర్చి ప్రపంచానికి 
అర్ధరాత్రి తెలియ చెప్పగలిగిన 
ఆర్థత్రాణ పరాయణుడు మండలి 


గాడాంధకారంలో ఉవ్వెత్తుగా లేచే కడలి తరంగాలను 
ఈదుకుంటూ అవనిగడ్డ నుండి 

విజయవాడ చేరుకున్న వీరాధి వీరుడు 

మృత్యుభయం బొత్తిగా లేనివాడు 

నిత్యం ఆర్తులను ఆదుకొనేవాడు 


శుష్మప్రియాలతో శూన్యహస్తాలతో 

నిష్కియా వాదులైన నేతలకు 

చేతలు నేర్చుకోండి, నేతలూ! అని 

ఢంకా బజాయించి చెప్పగలిగిన కార్యవాది, మండలి, 
అడుగడుగునా మనకు కనిపించే నేతలు 
అడ్డదారులు తొక్కే గుడ్డిపీతలు! 


అవనిగడ్డ గాంధీక్షేత్రం 
అనంత మానవాళికి అది శాంతి సూత్రం 

శ్రీ మండలి కృష్ణరాయ ప్రశంస 


డా విశ్వనాథ సత్యనారాయణ 


నాయెటింగినట్టి మండలి 

యేయెడ దుర్మార్గములకు నెగబడిపోవం 
డాయన గాంధిమతము చే 

దోయినిగొని త్రావి యందు దోగుచునుండున్‌. 


ఉన్నంతలోన దాతృత 

మన్నంతటిలోన పేద మనుజుల గంచున్‌ 
కన్నంత పంచియిచ్చుట 

మిన్నంతటిలోన డిగ్గె మేదిని కాగన్‌. 


(ప్రశంస 


gs 


కృ 
శ్రీ పైడిపాటి సుబ్బరామ శాస్త్రి 


అరచేతి చొక్కాను ధరియించి జనులలో 
నొకడుగా తిరుగు నేలిక యతండు 
తన మస్తకమును పూదండ కందీయక 
అనయమ్ము వినయమ్ము నందు నతడు 
ప్రజల బస్సుననైన పయనమ్ము సాగించి 
తన గొప్పదనమును దాచు నతడు 
మృదుభాషియై, తాను మితభాషియై, చేత 
లందె శూరతం జూపునట్టి యతడు 
నిత్య తృప్తుండు, నవ్వు వెన్నెలలవాడు 
సరస వచనుండు, మతీయు నజాతశత్రు 
డతడు మునుముందు విరివిగా నస్మదీయ 
వాక్సరస్వతి కలన శుభమ్ముం గనుత. 

అమాత్యాభినందనము 


- శ్రీ వానమామలై వరదాచార్యులు 


సరసుడు సాధు వర్తనుండు సాత్విక తేజుండు ప్రాజ్ఞ మౌళి యా 
దరగతి మాతృభారతి పదమ్ముల నిశ్చలరాష్ట్ర పీఠి సు 

స్థిరముగం బాదుకొల్పిన ప్రసిద్ధచరిత్రుండు నాం(ధ్రజాతికిన్‌ 
మరువగరాని వ్యక్తిగదె మండలి వేంకట కృష్ణరావనన్‌. 


తాను తెనుంగుజాతి తరతరమ్ములనుండి 
నరనరాల వెల్గునట్టికాంక్ష 

ఈపగిది క్రియాస్వరూపమ్ముగొని నేడు 
మనలం దన్సె మంత్రిమండలిదయ. 


ఓ మహాంధ్రమంత్రీ! మీ మహోద్యమములు 
సఫలతంగని ప్రభుతకు జయమొదవుత 
మంత్రిమండలీ! మీరును మన ప్రజలును 
అల ప్రపంచాంధ్రజనత సుఖాప్తిమనుత. 


గౌరవ మెందుగోరని నిగర్వికి, నిత్యపరోపకార సం 
చారికి, సత్రియాచరణ సాదర సాధువచో విహారికిన్‌ 
భూరి గుణాంధ్ర భూతల తపోమయ విద్వదుదార శేముషీ 
చారు సమర్చనా వినయశాలికి “మంగళమస్తు” నిచ్చలున్‌ 

పసిడి పూలు 
ఠీ మధునాపంతుల సత్యనారాయణశాన్ర్తి 


అధికార మది చేతి కందివచ్చినంగాని 
పొడుగుచొక్కా కోరి పడకయుంట 
పరదేశ వేష వైభవ మెటింగినంగాని 
పంచె కట్టున కలవాటుగొంట 
ఇంగిలీసుల యూసు లెటింగి నేర్చినంగాని 
యచ్చమౌ తెనుంగు పల్మాడుచుంట 
విసరికొట్టంగల రాజసము నోంచినంగాని 
తలవంచి మనవి మాటలను వింట 
మెలపున సమస్యలను లెస్స మేలుకొంట- 
నెమ్మి నాంధ్రుని యాత్మగుణమ్ము లిటులు 
సహజముగం బట్టుపడియున్న సచివవర్యుం 
డితండ మండలి వేంకట కృష్ణరావు. 


మం(త్రిమాణిక్యము 


శ్రీ శంకరంబాడి సుందరాచారి 


అల్లిబిల్లిగ నెల్లెడ నల్లుకొనిన 
ఆంధ్రజన కోటి నొక్కట నైక్యపరచి 
అవనికిని తెల్లు వెల్లుల నందజేసి 

నట్టి సుకృతివి నిను గొనియాడవలదె? 


ఆంధ్ర జాతీయ మాత పదాంబుజముల 
నంటి కీర్తించి పూజించి నట్టి సుకవు 
లట్టులుండని నీ సేవ యనుపమనని 
ఆంధ్రులే కారు, అవనియే అరయబల్ము 

జీ కై 


దివిసీమ ఉప్పెన ప్రాంతాలను రాష్ట్రపతి శ్రీ సర్వేపల్లి రాధాకృష్ణతో 
శ్రీమతి ఇందిరాగాంధీతో 


మారిషస్‌ గవర్షర్‌ జనరల్‌ సర్‌ శివసాగర్‌ రామగులామ్‌తో 
s6b 


౦౪౦౧౦9౮౩ eno ఇ 


దిగి వచ్చిన దివి రవి 


దా/ బోయి భీమన్న 


అవనిగడ్డ గడ్డ మీది 
అమృత కృషీవలా ! 
తెలుగును మిన్నుల కెత్తగ 
దిగి వచ్చిన దివి రవీ! 


సుప్రభాతమయ్యా, 

సుస్వాగత మయ్యా! 
రాజకీయ గహనములో 
బుషి వాటిక వీవు ! 
శోషితజన జనపదముల 
రోహిణి జల్లువు నీవు! 


సుప్రభాతమయ్యా, 
సుస్వాగతమయ్యా! 
కుల విభేద కారాగ్భహ 
కుడ్యాలను కూల్చి, 
సంస్కృతికి నవోజ్జీవన 
జవ మొసగిన శ్రీ మండలి ! 
సుప్రభాతమయ్యా, 
సుస్వాగతమయ్యా! 
బాల్యము నుండియు నీవు 
బహు జనులకు గుండెవు! 
నీ సర్వ సమ సమీక్షకు, 
నిరపేక్షకు, దృఢదీక్షకు 

జోతలు 


శ్రీ ఉత్పల సత్వనారాయణాచార్య 


మండలి వెంకట కృష్ణామాత్యుని కివె మాజోతలు 
రాజకీయధురంధరులు తేజరిల్లినా రెందరొ 

జాతి యైక్యతకు నీవలె సేతువైనవా రెందరు? 
ఖండాంతర దేశము లందుండిన మన తెలుగన్నల 
మాతృభూమికిం బిల్చిన భ్రాతృమౌళి మన మండలి, 
మన మెవ్వరమో తెలియక మైమరచిన వేళ, వేల 
ఏండ్లనాటి తెలుగుదనము కండ్లకు కట్టించినాడు, 
మా వెంగళరావు శౌరి, మండలిగోత్రుండు, క్రీడి 
ఐకమత్య జయపతాక పైకెత్తిన మహితాత్ములు, 
తరతరాల మన పూర్వులు ధన్యులైరి మీ చేతకు 
తెలుగు మహాసభలలోన అలరువాన కురియించిరి 
మండలి వెంకట కృష్ణామాత్యుని కివె మా జోతలు! 
మాన్యశ్రీ కృష్ణారావు మంత్రిమణికి దీర్చాయువు! 


తెలుగు మంత్రి 


శ్రీమతి ఊటుకూరి లక్ష్మీకాంతమ్మ 


తెలుగు విద్య కాకృతి గూర్చు దిట్టతనము 
తెలుగు భాషను పోషించు తీవ్రశక్తి 

తెలుగు సంస్కృతి రూపించు ధీరచరిత 
తెలుగుకళలను సేవించు దివ్యదీక్ష 

తెలుగు ప్రజ నాదరణసల్పు ధృతియు, మతియు 
చేవగూర్చుచు, నిన్ను నాశీర్వదింప 
తెలుగుతనము నీరూపున నడిచివెలుగ 


- తెలుగు తల్లిని పూజించు దీక్ష యలర 


దీప్తి మనుమయ్య వెయ్యేండ్లు తెలుగుమంత్రి! 

నేటి ప్రజానాయకుణ్ణి 
మేటి ప్రజానాయకుణ్ణి 
కనులారా కనులూరా 
గాంధీజీ! చూశావా? 


గుడిలో వనిలో జడలో 
కువకువలాడు పూమాలకు 
మెడవంచని మానవుణ్ణి 
మేటి ప్రజానాయకుణ్ణి 
గాంధీజీ! చూశావా? 


విమానాలు విడవకుండ 
కారువదలి కదలకుండ 
కాలు కింద పెట్టకుండ 
మన జనాలు తిరుగుతుండ 
మామూలువాళ్ళు ఎక్కే 
సామాన్యుల బస్సులెక్కి 
ప్రయాణాలు సాగించే 
ప్రబుద్భజ్ణి ప్రసిద్యణ్జి 

మేటి ప్రజానాయకుణ్ణి 
గాంధీజీ! చూశావా? 


ఆస్తిపాస్తు లెంత వుంది 
ఆర్జనెంత ఖర్చు ఎంత 
అజాపజా చెప్పలేని 
అన్యాయపు పరిస్థితుల 
అయోమయం తోసిపుచ్చి 
రాక ఎంత పోక ఎంత 
లెక్కకట్టి అక్షరాల 


గాంధీజీ! చూశావా? 


- శ్రీ కొలకలూరి ఇనాక్‌ 
టైపుకొట్టి ముఖ్యమంత్రి 
కందించిన నందించిన 
తెలుగు వాణ్ణి వెలుగువాణ్ణి 
మేటి ప్రజానాయకుణ్ణి 
గాంధీజీ! చూశావా? 


బీదతనంలోన పుట్టి 
బీదతనంలోన పెరిగి 
బీదతనంలోన (బ్రతుకు 
బీదవాణ్ణి పేదవాణ్ణి 

మేటి ప్రజానాయకుణ్ణి 
గాంధీజీ! చూశావా? 
మధ్యతరగతిలో బ్రతుకు 
మనిషి నిజాయితీ తీరు 
ఉన్న ఆస్తి ఊద్చిపెట్టి 
హరిజనులకు పంచువారు 
నూటి కొకరు కోటికొకరు 
కాదంటే ఇక్కడొకరు 
గాంధీజీ! చూశావా? 


జాతిని (పేమించటాలు 
నీతిని నిలబెట్టటాలు 
ఖ్యాతిని చేపట్టటాలు 
ఖర్చయి పోతున్న నేడు 
జాతిభక్తి నీతిభక్తి 
ఖ్యాతిశక్తి, గుర్తించిన 
మేటి ప్రజానాయకుణ్ణి 
గాంధీజీ! చూశావా? 

హరిజనులకు గిరిజనులకు 


అరిజనులకు ప్రియమిత్రుడు 


ఆర్హులకూ అనాథలకు 
అందరికీ ఆప్తసఖుడు 
నోట దుమ్ము పడ్డనేటి 
పూటకు గతిలేని వాడి 
నోరు తుడిచి పేరుతుడిచి 
వూరుతుడిచి జాలిపడే 
మేటి ప్రజానాయకుణ్ణి 
గాందీజీ! చూశావా? 


తెలుగుజాతి తెలుగుభాష 
తెలుగుదేశ నాగరికత 
తీరుతెన్నులన్ని నిలిపి, 
తెలుగువాడి వాడిదనం 
తెలుగుదేశ సంస్మారం 
తేటతేటలన్ని కలిపి, 
దేశజనులు నుతించే వి 
దేశజనులు గౌరవించే 
సర్వభారతాంధ్ర ప్రజా 
సంస్కృతులకు ఉత్సవాలు 
సర్వభారతీయ బాల 
సమ్మేళన ఉత్సవాలు 
సర్వ ప్రపంచాంధ్ర జన 
సమన్వయపు ఉత్సవాలు 
కావించిన సామాన్యుని 
మేటి ప్రజానాయకుణ్ణి 
గాంధీజీ! చూశావా? 


: సంక్షేమం దూశాపిరి 
సందేశంగా ఇచ్చిన 


విద్యావిధి ప్రజాళికై 
విస్తృతంగా వెలిగించిన 
మంత్రివరుని నాయకుణ్ణి 
గాంధీజీ! చూశావా? 


వేషంలో భాషణలో 
రూపంతో తేజంలో 
మాటలలో చేతలలో 
అచ్చంగా నీ శక్తే 
అవతరించినట్లున్న 
మేటి ప్రజానాయకుణ్ణి 
గాంధీజీ! చూశావా? 


రాజకీయ వారధిలో 
ధైర్యమున్న ఈతగాడు 
సమసమాజ నిర్మితికై 
సతమతమౌ సామ్యవాది 
కోరుకొన్న పనికోసం 
కృషిచేసే కార్యకర్త 
పూనుకొన్న వ్యవసాయపు 
అవిశ్రాంత కృషీవలుడు 
యం వి కృష్ణరావుకన్న 
ఎవరన్నా ఉన్నారా? 
గాంధీజీ! చూశావా? 
మేటి ప్రజానాయకుణ్ణి 
నీవు పుట్టినట్టి చోట 
నీవు పెరిగినట్టి చోట 

నీ నీడన బ్రతుకుతున్న 
కోటికోట్ల మనుషుల్లో 
నీకు ఉండు అనుచరుడూ 

నీకు నిండు వారసుడూ ఆంధ్రత్వపు చైతన్యం 


మండలి వెంకటకృష్ణ రూపెత్తే గాంధీకే 
రావు మంత్రి మహనీయుడు. బుణపడింది ఆర్తావళి 
విమర్శకులె వినుతించే గాంధీజీ! చూశావా? 
విఖ్యాతుని చూశావా? నేటి ప్రజానాయకుణ్ణి 
అపరగాంధియై పుట్టిన మేటి ప్రజానాయకుణ్ణి 
అనుజన్ముని చూశావా? సాటి ప్రజానాయకుణ్ణి. 


అర్థశతం జీవించిన 


ఉదుగర 


శ్రీ దాసి బసవయ్య 


పదవుల్‌ పెక్కులు నిర్వహించినను సంపన్నుండు కాలేదు, ఆ 
పదలుత్పన్నములైన యప్పుడు భయస్వాంతుండు కాలేదు, సం 
ఘదమానేక సమస్యలున్న వెనుకంజన్‌ వేయగాలేదు, శాం 
తదయాచిత్తుండు మండలిన్‌ గలచునే తాత్మాలికోద్రేకముల్‌. 


మంగళాశాసనము 


- శ్రీ నాయని నుబ్బారావు 


మాటల మూటయైై పనికిమాలిన మంత్రివి గావు నీవు ము 
మ్మాటికి నీవ పల్కు ప్రతిమాటయు తాల్చును కార్యరూప మి 
ప్పాట వసంతముల్‌ విరిసె పచ్చగ నేబది నీదు జీవికా 
వాటమునందు దైవకృప వర్ధిలు మింకొక యేబదామనుల్‌. 


మండిత విశ్వభూభువన మండలి వేతలలన్‌ వహించు న 
మ్మండలి భర్త పాన్సయిన మాధవదేవు ననుగ్రహప్రభా 
పిండితవీథిం దత్మళ లభిస్ఫురితమ్ములుగా మహాంధ్ర భూ 
మండలి నీదు కీర్తిశశి మానక వెల్లెడు గాత మండలీ! 

మండలి ఒక శక్తి 


శ్రీ పోతుకూచి సాంబశివరావు 


నిరాడంబరత, నిశ్చలత 
నిర్విరామ కృషిజీవనం 
అంగరక్షకులుగా 

అలరారే వ్యక్తి - ఒక శక్తి, 


మనిషిని మనస్సులోకి 
మమతలతో లాగుకొని 
మనిషిని మహామనీషి 
చేయగల వ్యక్తి - ఒక శక్తి. 


పదవులపై కదలని 

కన్నుతో మెదలక 

హృదయంతో పదువులు 

పొది, పంచి ఎదిగిన వ్యక్తి - ఒక శక్తి. 


తెలుగుజాతి వెలుగుకు 
ఐక్యతయే మూలమని 
ప్రపంచమంతా ఢంకా 
చాటిన మేటివ్యక్తి - ఒక శక్తి. 


పదవులన్న పదిమందిలో 
మెదలవలయు గుణమని 
సంస్కృతి చరితకు 

చరిత నిచ్చిన వ్యక్తి - ఒక శక్తి. 


మండలి విద్యామండలము 

మండలి సంస్కృతి కమండలము 
జీవనములో మౌని 

భావనలో మేధావి వ్యక్తి - ఒక శక్తి. 

జీవితం సగం గడిచిన 
భావితరం సగం నేర్వాలి 
మండలినిండు జీవితం 
పండుగ తెలుగు జాతికి. 


సేవా వసంతుడు 


తెలుగు భాష, తెలుగు చరిత 

తెలుగు సంస్కృతీ ధ్వజమా! 

తెలుగుతల్లి పెదవిమీద 

వెలిగే దరహాసమా! తెలుగు. 


కృష్ణాయని నిను పిలుచుచు 

కృష్ణానది పొంగారును 

మండలి మావాడని, జన 

మండలి నీదరి చేరును ॥ తెలుగు. 


నీకలననె |ప్రాప్తించెను 

నేటికి ప్రజా భాషకు 

ఉన్నత విద్యాపీఠము 

ఉజ్వల పాలనదండము ॥ తెలుగు. 
తెలుగుజాతి నాడులలో 

దృఢ సమైక్యతా ప్రభలు 

నించినావు, జరిపించి, ప్ర 

పంచ తెలుగు మహాసభలు ॥ తెలుగు. 


సామ్యవాద భావనతో 

సంస్మరణాచరణముతో 

యాభయి సేవా వసంత 

శోభలు వెదజల్లినావు॥ తెలుగు. 


తెలుగుజాతి స్ఫూర్తి ప్రదాత - మండలి వెంకటకృష్ణారావు _ .: 63 


మ: 


(క్షా 


తెలుగు జాతి స్ఫూర్తిప్రదాత 
మండలి లెంకట కృష్ణారావు 


చలువ చేసిన ఖద్దరు దోవతి కట్టుకుని / 
సగం చేతుల ఖాదీచొక్కా తొడుక్కుని 
సాదా పాదరక్షలతో “స్వచ్చమైన రైతుబిడ్డ” అనిపిస్తాడు 

1926 - 1997 “మూర్తీభవించిన కర్తవ్యం” లా ముందుకు నడుస్తాడు సై 
ఆడంబరం ఆర్జాటం అసలే కానరావు 
ఆయన పేరు మండలి వేంకటకృష్ణారావు. 


తెలుగు వాణిని “కళల కల్యాణి” గా మార్చాలని 3 
తెలుగు తల్లిని “పాలవెల్లి'గా దిద్ది తీర్చాలని 

తెలుగు సంస్కృతి దేశదేశాలలో ప్రాకాలని 

తెలుగు ప్రజలు భుజం భుజం కలిపి సాగాలని 

అహర్షిశం తహతహలాడే ఆదర్శ్భాలప్రోవు 

ఆయన పేరు మండలి వేంకటకృష్ణారావు. 

అద్దాలు లేకుండానే అర్థశతాబ్దం ముందుకు చూస్తాడు 
“విద్యామంత్రి” ఐనా “వీణా తంత్రి” లా హృదయాలు కదిలిస్తాడు 
చెప్పటం తక్కువ! చేయడం ఎక్కువ! 

మంచిని పంచటమంటే మరింత మక్కువ! శ 
ఆయన వెలుగు రేకుల తెలుగుజాతి తలపూవు 

ఆయన పేరు మండలి వేంకట కృష్ణారావు. 


అయిదుకోట్ల తెలుగుసోదరుల అందాల మనోరథం ణే 
“ప్రపంచ తెలుగు మహాసభల” జైత్రరథం 

ముఖ్యమంత్రి కుడిభుజమై ముందుకు నడిపించిన సారథి 
సాధారణంగా కన్చించే అసాధారణ మేధానిధి 

“అసాధ్యం” “అసంభవం” అన్నవి ఆయన దృష్టిలో లేనేలేవు 
ఆయనే మన మండలి వేంకట కృష్ణారావు. 


- శ్రీ కరుణశ్రీ 
ప్రొడ్టీ శ్రీరాములు తెలుగు విశ్ళవిద్యాలయం 
అంతర్జాతీయ తెలుగు కేంద్రం 


"హైదరాబాదు 


“టె! 
గ్రా 


